

کیرالا ریڈر

اردو-اختیاری

گیارہویں جماعت

Kerala Reader  
**URDU - OPTIONAL**  
Standard  
**XI**



**GOVERNMENT OF KERALA  
DEPARTMENT OF EDUCATION**

*Prepared by*

State Council of Educational Research and Training (SCERT)  
Kerala.  
2014

## قومی ترانہ

جن گن من ادھی نايك جیہے ہے  
بھارت بھاگیہ ودھاتا  
پنجاب سندھ گجرات مراثا  
دراؤڑ اتکل بنگا  
وندھیہ ہماچل یمنا گنگا  
اچھل جل دھی تریگا  
تو شہ نامے چاگے  
تو شہ آشش مانگے  
گاہے تو جیا گاتھا  
جن گن منگل دايك جئے ہے  
بھارت بھاگیہ ودھاتا  
جیہے ہے جیہے ہے جیہے ہے!  
جیہے جیہے جیہے جیہے ہے!

## عہد نامہ

ہندوستان میرا وطن ہے۔ تمام ہندوستانی میرے بھائی اور بہن ہیں۔ میں اپنے ملک سے محبت کرتا ہوں اور مجھے اس کے متنوع اور بیش بہادری پر فخر ہے۔ میں ہمیشہ اس کے شایانِ شان بننے کی کوشش کروں گا۔ میں اپنے والدین، اساتذہ اور بزرگوں کا ادب کروں گا اور ہر ایک کے ساتھ خوش خلقی سے پیش آؤں گا۔ میں اپنے ملک اور لوگوں سے عقیدت کا عہد کرتا ہوں، ان کی بھلائی اور خوش حالی میں میری خوشی مضمرا ہے۔

# آئین ہند

(حصہ چہارم (A))

## بنیادی فرائض :

۵۱ A بھارت کے ہر شہری کا یہ فرض ہوگا کہ وہ

- (۱) آئین پر کاربندر ہے اور اس کے نصب اعین اور اداروں، قومی پرچم اور قومی ترانے کا احترام کرے۔
- (۲) ان اعلیٰ مقاصد کو عزیز رکھے اور ان کی تقلید کرے جو آزادی کی تحریک میں قوم کی رہنمائی کرتے رہے ہیں۔
- (۳) بھارت کے اقتدار اعلیٰ، اتحاد اور سالمیت کو ستمبھ بنا دوں پر استوار کر کے ان کا تحفظ کرے۔
- (۴) ملک کی حفاظت کرے اور جب ضرورت پڑے، قومی خدمت انجام دے۔
- (۵) مذہبی، لسانی اور علاقائی و طبقاتی تفرقات سے قطع نظر بھارت کے عوام کے مابین یک جہتی اور عام بھائی چارے کے جذبے کو فروغ دے نیز ایسی حرکات سے باز رہے جن سے خواتین کے وقار کو ٹھیک پہنچتی ہو۔
- (۶) ملک کی ملی جملی ثقافت کی قدر کرے اور اسے برقرار رکھے۔
- (۷) قدرتی ماحول کو جس میں جنگلات، جھیلیں، دریا اور جنگلی جانور شامل ہیں محفوظ رکھے، بہتر بنائے اور جانداروں کے تینیں محبت و شفقت کا جذبہ رکھے۔
- (۸) دانشورانہ رویت سے کام لے کر انسان دوستی اور تحقیقی و اصلاحی شعور کو فروغ دے۔
- (۹) قومی جاندار کا تحفظ کرے اور تشدد سے گریز کرے۔
- (۱۰) تمام انفرادی اور اجتماعی شعبوں کی بہتر کارکردگی کے لیے کوشش رہے اور متواتر ترقی سے کامیابی کی منازل طے کرنے میں سرگرم عمل رہے۔
- (۱۱) جو والدین یا سرپرست ہیں ان کا فرض ہے کہ وہ بچوں کو جن کی عمر پھر سال اور چودہ سال کے درمیان ہے، تعلیم کے موقع فراہم کریں۔

---

پیارے بچو!

گیارہویں جماعت کی درسی کتاب جو آپ کے ہاتھ میں ہے بڑی  
بیش قیمت ہے۔

مجھے امید ہے کہ یہ کتاب آپ کو بہت پسند آئے گی کیونکہ آپ میں  
اردو زبان و ادب سے دلچسپی پیدا کرنے کے لیے اردو ادب کے اصنافِ نشر و نظم  
سے معیاری اور دلچسپ انتخاب کو پیش کیا گیا ہے۔ اس میں افسانہ، ڈراما، مضمون،  
خط، قصیدہ، مثنوی کے علاوہ خوبصورت غزلیں، رباعیاں، نظمیں وغیرہ بھی شامل  
کیے گئے ہیں۔ اس کتاب میں آپ کے اندر حبِ وطن، قومی یک جہتی، مذہبی  
رواداری، جنسی مساوات وغیرہ جذبوں کو ابھارنے اور آپ کی شخصیت کو سنوارنے  
کے تمام سامان موجود ہیں۔ اس کو ترتیب دینے میں ریاستِ کیرالا کے ہی نہیں بلکہ  
ہندوستان کی مختلف یونیورسٹیوں اور کالجوں کے ماہرین تعلیم کی کاؤشوں کا بھی بڑا  
دخل ہے۔

میری آرزو ہے کہ آپ اس کتاب سے خوب فائدہ اٹھائیں تاکہ  
آپ میں اردو زبان و ادب سے دلچسپی پیدا ہو جائے اور آپ کی زبانی صلاحیتوں  
میں خاطر خواہ اضافہ ہو۔

پروفیسر کے۔ اے۔ ہاشم

ڈائریکٹر

الیس۔ سی۔ ای۔ آر۔ ٹی

کیرالا

---

---

## Text book Development Committee Urdu - Standard XI (Optional)

---

### Members

<b>Aboobacker MC</b>	<b>Nafeesa C</b>
HSST Urdu, GVHSS Pullanur	HSST Urdu, Union HSS Mambra
<b>Abdulla K</b>	<b>Sabida Moozhikkal</b>
HSST Urdu, HMYHSS Manjeri	Asst. Pro.Urdu Gvt. College Malappuram
<b>Abdul Shukkoor K</b>	<b>Santhosh N</b>
HSST Urdu, St. Joshep's HSS Thalassery	HSST Urdu, Pandalloor HSS, Pandalloor
<b>Ahammedkutty Kalathil</b>	<b>Vineesh T</b>
Rtd. Teacher, Devathar HSS Tanur	HSST Urdu, GHSS Kottappuram
<b>Hameed K</b>	
HSST Urdu, Markaz HSS Karanthur	

### Experts

<b>Dr. Aboobacker P.K</b>	<b>E. Mohammed</b>
HOD Urdu, Govt. College Malappuram	HOD Urdu (Rtd.) Govt. Brennen College Thalassery.
<b>Dr. Muhammed Kaleem Zia</b>	<b>Dr. Syed Sajjad Hussain</b>
Asst. Prof. Urdu, Ismail Yusuf College Mumbai	Chairman & Prof. of Urdu Madras University, Chennai
<b>N. Moideen Kutty</b>	<b>Dr. Syed Khaleel Ahamed</b>
Research Officer (Rtd.) SCERT, Thiruvananthapuram.	Prof. & HOD KUVEMPU University Sahyadri, Shimoga

### Artists

<b>K. Tagore</b>	<b>Sabindas S.</b>
Drawing Teacher SNHS Sreekandeswaram, Poochakkal	Drawing Teacher Chemmarathur, Vatakara

### **Academic Co-ordinator**

**Faisal Mavulladathil**

Research Officer, SCERT, Thiruvananthapuram.

---



**State Council of Educational Research and Training (SCERT)**

Vidyabhavan, Poojappura, Thiruvananthapuram - 695 012

## فہرست

07	غزل	ولی و نی	غزل	(۱)
11	مضمون	مرتب	اردو کا سفر	(۲)
18	نظم	نگیر اکبر آبادی	بخارہ نامہ	(۳)
24	خط	مرزا غالب	پھر کھو دلی کہاں	(۴)
29	رباعی	الاطاف حسین حائلی	رباعی	(۵)
32	مثنوی	میر حسن	شہزادہ غائب ہو گیا	(۶)
37	افسانہ	پریم چند	روشنی	(۷)
50	غزل	میر تقی میر	غزل	(۸)
53	نظم	علامہ اقبال	ایک آرزو	(۹)
58	طنز و مزاح	کنھیا لال کپور	برج بانو	(۱۰)
67	رباعی	تلوك چند محروم	رباعی	(۱۱)
70	آپ بیتی	جو اہر لال نہرو	بچپن کی باتیں	(۱۲)
76	نظم	ن۔م۔ راشد	زندگی سے ڈرتے ہو	(۱۳)
81	غزل	مجروح سلطان پوری	غزل	(۱۴)
84	خاکہ	مولوی عبدالحق	مولانا محمد علی جوہر مرحوم	(۱۵)
91	قطعہ	اختر انصاری	قطعہ	(۱۶)
94	نظم	علی سردار جعفری	زبان انقلاب	(۱۷)
98	ڈراما	محمد حسن	داراشکوہ	(۱۸)
129	مرثیہ	اسرار الحق مجاز	وطن کا لال چلا گیا	(۱۹)
134	غزل	پروین شاکر	غزل	(۲۰)
137	گیت	میرا جی	جیون ایک مداری پیارے	(۲۱)

# ۱۔ غزل



جسے عشق کا تیر کاری لگے اسے زندگی کیوں نہ بھاری لگے  
نہ چھوڑے محبت دم مرگ تک جسے یارِ جانی سوں یاری لگے  
نہ ہو وے اسے جگ میں ہرگز قرار جسے عشق کی بے قراری لگے  
ہر اک وقت مجھ عاشق زار کوں پیارے! تری بات پیاری لگے  
وئی سوں کہے تو اگر اک بچن رقیباں کے دل میں کٹاری لگے  
وئی

## غزل

غزل کے معنی ہیں محبوب سے باتیں کرنا۔ بنیادی طور پر اس میں عشقیہ باتوں کا اظہار کیا جاتا ہے۔ آج کل اس میں دیگر مضامین بھی بیان کیے جاتے ہیں۔ یہی وجہ ہے کہ غزل اردو کی مقبول ترین صفت سخن بن گئی ہے۔

غزل میں اشعار کی تعداد مقرر نہیں ہے۔ عام طور پر اس میں پانچ یا سات شعر ہوتے ہیں۔ مفہوم کے اعتبار سے غزل کا ہر شعر اپنے آپ میں مکمل ہوتا ہے۔

غزل کا پہلا شعر مطلع کہلاتا ہے جس کے دونوں مصروع ہم قافیہ ہوتے ہیں۔ غزل کے آخری شعر میں عام طور پر شاعر اپنا تخلص استعمال کرتا ہے۔ اس شعر کو مقطع کہتے ہیں۔

غزل گوشاعروں میں ولی محمد وَلی، خواجہ میر درد، میر تقی میر، مرزا اسد اللہ خان غالب، مومن خان مومن، نواب مرزا خان داغ، فضل الحسن حسرت، جگر، شوکت حسن خان فائز، رگھوپتی سہائے فراق، ناصر کاظمی وغیرہ شامل ہیں۔

## ولی دکنی

(۲۶۷ء تا ۳۰۷ء)



ولی دکنی اور نگ آباد کے رہنے والے تھے۔ وہ ایک معزز صوفی خاندان سے تعلق رکھتے تھے۔ ولی نے غزل میں تصوف کے موضوعات اور عشقیہ مضامین کو نہایت خوبصورتی کے ساتھ بیان کیا ہے۔ ان کی زبان قدیم اردو (دکنی) ہوتے ہوئے بھی مشکل نہیں معلوم ہوتی بلکہ اس کو دکنی اور دہلوی اردو کی درمیانی کڑی کہا جا سکتا ہے۔

ولی سے پہلے دکن میں مثنوی زیادہ مقبول تھی۔ ولی نے غزل کو فروغ دے کر دکن کے شعری ادب میں اس کو ایک ممتاز درجہ عطا کیا۔ یوں تو ان سے پہلے بھی دکن میں غزلیں کہی گئی تھیں لیکن انہوں نے غزل کو جس خوبصورتی اور جس طرزِ اظہار سے آشنا کیا وہ انھیں کا حصہ ہے۔

## سرگرمیاں



- ۱) ولی ایک مشہور دکنی شاعر ہیں۔ اسی طرح کے چند دکنی شعرا کے نام لکھیے اور کسی ایک شاعر پر مختصر نوٹ تیار کیجیے۔
- ۲) ولی کی غزلیں جمع کیجیے اور ایک پسندیدہ غزل ترجم سے سنائیں۔
- ۳) ولی کی اس غزل سے پسندیدہ شعر چن لیجیے اور اس کا مفہوم لکھیے۔
- ۴) غزل کی مقبولیت پر ایک تفصیلی نوٹ لکھیے۔

## ۲۔ اردو کا سفر

اردو ہے جس کا نام ہمیں جانتے ہیں داغ  
سارے جہاں میں دھوم ہماری زبان کی ہے  
داغ کی یہ پیشین گوئی سچ ثابت ہوئی کہ آج دنیا کے کونے کونے میں  
اردو کی دھوم سچ رہی ہے۔ امریکہ میں اردو کی نئی بستیاں قائم ہو رہی ہیں۔  
 سعودی عرب کے کئی شہروں میں اردو کے لیے ماحول ساز گار ہو رہا ہے۔ چین  
 سے اردو اخبار شائع ہوتے ہیں۔ جاپان کی ٹوکیو یونیورسٹی میں اردو تعلیم کا انتظام  
 ہے۔ ماسکو رویڈیو میں کام کرنے والی روسی خاتون نے دیوانِ غالب کا ترجمہ  
 روسی زبان میں کیا ہے۔ لندن سے کئی اخبارات و رسائل اردو میں شائع ہو رہے  
 ہیں۔ سنگاپور، موریشش وغیرہ ملکوں میں اردو کی محفلیں سجائی جاتی ہیں۔ رویڈیو  
 جمنی میں اردو کے پروگرام ایک مدت سے نشر کیے جا رہے ہیں۔ آسٹریلیا،  
 کینڈا، ناروے، مصر اور مختلف خلیجی ممالک میں کئی انجمنیں اردو کی خدمت انجام  
 دے رہی ہیں۔ سعودی عرب کے شاعر عمر سالم کا مصرعہ ہے۔

’اردو کسی نواب کی جاگیر نہیں،

اردو خاص ہندوستانی زبان ہے۔ کھڑی بولی کے بطن سے اس کی پیدائش  
 ہوئی۔ بر ج، ہریانوی، پنجابی جیسی بولیوں اور زبانوں کے میل ملاپ سے اردو  
 نکھرتی گئی۔ بارہویں صدی عیسوی میں ترکی، فارسی اور عربی زبانوں کے میل

---

جوں سے اردو نے ترقی کی منزیلیں طے کیں اور اس کا دامن وسیع سے وسیع تر ہو گیا۔

فارسی ترکی برج بھاشا پر اکرتیں بھم  
جب گلے ملتی گئیں اردو زبان بنی گئی  
شروع شروع میں یہ 'ہندوی' کے نام سے مشہور تھی۔ کوئی اسے 'ہندی' کہتا تو کوئی 'ہندوستانی'، کہیں 'ریختہ' اور کہیں 'اردو' مغلی، کے نام سے بھی یہ جانی جاتی تھی۔ آخر کار اس عظیم زبان کا نام 'اردو' پڑ گیا۔  
غالب نے فرمایا تھا۔

ریختہ کے تمحیص استاد نہیں ہو غالب  
کہتے ہیں اگلے زمانے میں کوئی میر بھی تھا  
اس زبان کی پورش و پرداخت میں تمام ہندوستانیوں کا برابر کا حصہ رہا  
ہے۔ ہندوستان میں کشمیر سے لے کر کنیا کماری تک اردو بولی اور بھجی جاتی  
ہے۔ اردو مختلف زبانوں کے الفاظ کو اپنا تی ہے۔ ہر تہذیب سے ہم آہنگ  
ہے۔ اس طرح سے اردو مشترکہ تہذیب کی نمائندہ زبان کی حیثیت رکھتی ہے۔  
اردو زبان کو صوفیائے کرام کی آغوش میں پورش پانے کا شرف بھی  
حاصل رہا ہے۔ اردو، کبیر، رحیم جیسے سادھو سنتوں اور خواجہ بندہ نواز، امیر خسرہ،  
میراں جی شمس العشق، برہان الدین جانم جیسے صوفیائے کرام کی زبان رہی  
ہے۔ یہاں بندہ نواز کا یہ شعر قابل توجہ ہے۔

---

پانی میں نمک ڈال پھر گھولنا اسے  
جب گھل گیا نمک تو نمک بولنا کسے  
امیر خسرے کے دو ہے، پہلیاں اور کہہ مکر نیاں بہت مشہور ہیں۔ وہ ریختہ  
کے پہلے شاعر مانے جاتے ہیں۔ ستار، طبلہ، پکھاونج وغیرہ موسیقی کے آلات کو  
انھوں نے تشكیل دی تھی۔ خیال، پہاڑی، ایکن کھلیاں وغیرہ کئی راگ انھوں نے  
ایجاد کیے تھے۔ اس طرح امیر خسرے نے ہندوستانی سنگیت کو مالا مال کیا تھا۔  
 مختلف بادشاہوں ، سلاطین اور نوابوں کی خدمات بھی اردو کے حق میں  
قابلِ ستائش ہیں۔ قطب شاہی ، عادل شاہی اور نظام شاہی سلاطین نے ادیبوں  
اور شاعروں کی سرپرستی میں کوئی کمی نہ کی۔ مغلیہ سلطنت نے بھی شاعروں کی  
عزت افزائی کی۔ سلطان محمد قلی قطب شاہ اردو کے پہلے صاحبِ دیوان شاعر  
مانے جاتے ہیں۔ بہادر شاہ ظفر ہندوستان کی آزادی کے لیے میدانِ جنگ میں  
اترے اور اپنی قسمت پر یوں نالاں ہیں۔

کتنا ہے بد نصیب ظفرِ دفن کے لیے  
دو گز زمین بھی نہ ملی کوئے یار میں  
نواب واجد علی شاہ اختر کو انگریز لکھنوں سے قید کر کے کلکتہ لے جانے لگے  
تو وہ شہر لکھنوں سے یوں مخاطب ہوئے  
درود یوار پہ حسرت سے نظر کرتے ہیں  
خوش رہو اہل وطن ہم تو سفر کرتے ہیں

---

اردو زبان نے ہندوستان کی آزادی کی لڑائی میں بڑھ چڑھ کر حصہ لیا۔  
اردو کے شاعروں اور ادیبوں میں سرفروشی کا جذبہ پیدا کرنے میں اردو ادب نے  
بہت بڑا رول ادا کیا۔ بس عظیم آبادی کے اس شعر نے سارے ہندوستانیوں میں  
آزادی کا جوش بھر دیا۔

سرفروشی کی تمنا اب ہمارے دل میں ہے  
دیکھنا ہے زور کتنا بازوئے قاتل میں ہے  
اگرچہ اردو زبان کی پیدائش شمال میں ہوئی لیکن اردو ادب کی ابتداء کن  
میں ہوئی۔ ولی اور نگ آبادی اردو کا عظیم شاعر مانا جاتا ہے۔ ولی جب دکن سے  
شمال پہنچا تو اس کے پاس اپنا دیوان بھی تھا۔ ولی کی دیکھا دیکھی اس زمانے میں  
خال آرزو، مظہر جان جانان، شاہ حاتم، شاکر ناجی جیسے شعرا بھی خالص اردو میں  
شعر کہنے لگے۔

مشہور صوفی شاعر خواجہ میر درد، غزلوں کے شہنشاہ میر تقی میر، قصیدہ  
کے بادشاہ سودا اور مثنوی کے سرتاج شاعر میر حسن کا زمانہ شمال میں اردو شاعری  
کا سنہرہ دور قرار دیا جاتا ہے۔

جب دہلی پر تباہیاں آئیں تو دہلی کے شعرا نے پریشان ہو کر رفتہ رفتہ  
لکھنؤ کا رخ کیا تو یہاں انھیں نواب آصف الدّولہ جیسے نواب کی سرپرستی ملی۔  
زبان کی ترقی کے لیے دہلی کے بعد دوسرا مرکز لکھنؤ بنا۔ دہستان لکھنؤ کے مشہور  
شعرا میں مصطفیٰ، جرأت، آتش، امیس، دبیر، امانت وغیرہ کے نام قبل ذکر ہیں۔

---

---

شیخ ابراہیم ذوق، غالب، حکیم مومن خان مومن، شیفۃ اور بہادر شاہ ظفر کے زمانے میں اردو شاعری اپنے معراجِ کمال پر پہنچ گئی۔ غالب نے اردو شاعری کا مزاج ہی بدل دیا۔ اردو شاعری کو مرزا غالب پر ناز ہے۔ سر سید احمد خان، الطاف حسین حاتی، محمد حسین آزاد اور شبلی نعمانی کا زمانہ اردو ادب کا جدید دور مانا جاتا ہے۔ حاتی نے اردو شاعری کا دروازہ تمام لوگوں کے لیے کھول دیا۔ شاعری کا مزاج اور اس کے موضوع بدل گئے اور شاعری زندگی کے قریب ہوتی گئی۔

اقبال کے کلام کے ساتھ ساتھ جوش، جگر، حسرت وغیرہ کا کلام کافی مشہور ہوا۔ اردو زبان ترقی پسند تحریک سے بھی متاثر ہوئی۔ سجاد ظہیر، فیض احمد فیض، مجاز، مخدوم، یقینی اعظمی، مجروح سلطان پوری، علی سردار جعفری، کرشن چندر، منشو، عصمت، خواجہ احمد عباس، جیسے شعراء اور ادباء نے اردو ادب کو انقلابی نعروں سے پر زور بنادیا۔ جیسا کہ علی سردار جعفری نے کہا ہے۔

بغاؤت میرا مذہب ہے بغاوت دیوتا میرا

بغاؤت میرا پیغمبر بغاوت ہے خدا میرا

اردو غزوں کی زبان ہے۔ غزل اردو شاعری کی آبرو ہی نہیں بلکہ بہار اور نکھار بھی ہے۔ حسرت جے پوری نے کیا خوب کہا ہے۔

غزل ہی ہمارا انوکھا جہاں ہے

غزل پیار کی وہ حسین داستان ہے

---

---

ولی میر مومن نے اس کو نکھارا  
جگر داغ غالب نے اس کو سنوارا  
اسے موسیقی نے گلے سے لگایا  
غزل آج دنیا کے پیش نظر ہے

اردو ترقی میں انگریزوں کا بھی بڑا حصہ ہے۔ ہندوستان میں حکومت  
کرنے کے لیے انگریز بھی اردو سیکھنے اور پڑھنے لگے۔ کلکتہ کے فورٹ ولیم کالج  
اسی مقصد کے لیے قائم کیا گیا۔ ڈاکٹر جان گلگرسٹ اس کالج کے پہلے پرنسپل  
تھے۔ اس ادارے سے کئی انگریزوں نے اردو زبان سیکھی۔ یہاں تک کہ اردو میں  
شعر و شاعری بھی کرنے لگے۔

اردو محض ایک زبان ہی نہیں بلکہ ایک طرزِ فکر بھی ہے اور ہماری مشترکہ  
تہذیب کی آئینہ دار بھی۔

کہتے ہیں جسے ہندلمانی سنگم  
تہذیب وہ اردو کی ہے گنگا جمنی

## سرگرمیاں



- (۱) قومی یک جہتی کا جذبہ پیدا کرنے میں اردو نے ایک اہم روٹ ادا کیا ہے۔  
اس کی وضاحت کرتے ہوئے ایک نوٹ لکھیے۔
- (۲) اردو کی ترقی میں صوفیائے کرام نے بڑی خدمات انجام دیں۔ چند صوفیائے کرام  
کے نام لکھیے۔
- (۳) کچھ ایسے اشعار لکھیے جن میں تحریکِ آزادی کے جذبہ کا اظہار ہو۔
- (۴) قومی یک جہتی اور حبِ وطن کے خیالات ظاہر کرنے والے چند اشعار جمع  
کر کے لکھیے۔
- (۵) کسی ایک بادشاہ پر نوٹ لکھیے جس نے اردو کی سرپرستی کی ہے۔
- (۶) غزل اردو شاعری کی سب سے مقبول صنف ہے۔ چند غزل ابم، جع کیجیے  
اور گلوکاروں اور شاعروں کے نام لکھیے۔
- (۷) اردو کی تشكیل و تعمیر میں کن کن بولیوں اور زبانوں کا دخل رہا ہے؟
- (۸) اردو کی عالمگیر مقبولیت پر ایک نوٹ لکھیے۔

### ۳۔ بنجرا نامہ

ٹک حرص و ہوا کو چھوڑ میاں، مت دلیں پھرے مارا  
قزاق اجل کا لوٹے ہے، دن رات بجا کر نقara  
کیا بدھیا بھینسا، بیل، شتر، کیا گوئی پلا، سر بھارا  
کیا گیہوں، چاول، موٹھ، مٹر، کیا آگ، دھواں اور انگارا  
سب ٹھاٹھ پڑا رہ جاوے گا، جب لاد چلے گا بنجرا

جب چلتے چلتے رستے میں یہ گون تری ڈھل جاوے گی  
اک بدھیا تیری مٹی پر پھر گھانس نہ چنے آوے گی  
یہ کھیپ جوتونے لادی ہے سب حصوں میں بٹ جاوے گی  
دھی، پوت، جنوائی، بیٹا کیا، بنجارن پاس نہ آوے گی  
سب ٹھاٹھ پڑا رہ جاوے گا، جب لاد چلے گا بنجرا

کیوں جی پر بوجھ اٹھاتا ہے ان گونوں بھاری بھاری کے  
جب موت کا ڈیرا آن پڑا، پھر دونے ہیں بیو پاری کے  
کیا ساز جڑا، زر، زیور، کیا گوٹے تھان کناری کے  
کیا گھوڑے زین سنہری کے، کیا ہاتھی لال عماری کے  
سب ٹھاٹھ پڑا رہ جاوے گا، جب لاد چلے گا بنجرا

---

جب مرد پھرا کر چاک کو، یہ بیل بدن کا ہانکے گا  
کوئی ناج سمیٹنے گا تیرا، کوئی گون سیسے اور ٹانکے گا  
ہو ڈھیر اکیلا جنگل میں، تو خاک لحد کی پھانکے گا  
اس جنگل میں پھر آہ نظیر! اک بھنگا آن نہ جھانکے گا

سب ٹھاٹھ پڑا رہ جاوے گا، جب لاد چلے گا بخارا  
نظیر اکبر آبادی

## اشارے :

‘بنجرا نامہ’ نظیر اکبر آبادی کی مشہور نظم ہے۔ اس نظم میں انھوں نے مختلف طریقوں اور اشاروں سے انسان کی زندگی کی حقیقت بیان کی ہے۔ موت کب اور کیوں کر آئے گی۔ اس کی طرف بڑے ہی خوبصورت انداز میں اشارے کیے ہیں۔

انسان جو رشتؤں ناتوں میں الجھ کر اپنے اصل کاموں سے دور بھاگتا رہتا ہے، دھن دولت جمع کرنے کے مختلف راستے اختیار کرتا رہتا ہے، الٹے سیدھے طریقوں سے مال و دولت اکٹھا کرتا رہتا ہے، لوگوں کی حق تلفی کرتا رہتا ہے لیکن یہ بھول جاتا ہے کہ اسے ایک نہ ایک دن مرنا ہے۔ جب موت کا فرشتہ آئے گا تو انسان کے تمام کار و بار ک جائیں گے اور وہ تمام مال و دولت دنیا ہی میں چھوڑ کر اکیلا اس دنیا سے رخصت ہو جائے گا۔

اس کا مال و دولت اس کے مرتبے ہی حق داروں میں تقسیم ہو جائے گی، لوگ اس دولت کے لیے لڑیں گے مگر یہ دولت مرنے والے کے کسی کام نہ آئے گی۔

غرض نظیر اس نظم کے ذریعہ یہ پیغام دینا چاہتے ہیں کہ اے انسان! تو آخرت کی فکر کر اور اپنے اچھے اعمال پر توجہ دے کر اور برے اور غلط کاموں سے پرہیز کر۔

## نظم

نظم شاعری کی ایک صنف ہے۔ اس کا ایک مرکزی خیال ہوتا ہے، جس کے گرد پوری نظم کا تانا بانا جاتا ہے۔ خیال کا تدریجی ارتقا بھی نظم کی ایک خصوصیت ہے۔ نظم کی مختلف قسمیں ہیں، پابند نظم، آزاد نظم، نثری نظم وغیرہ۔

نظم کے لیے موضوعات کی کوئی قید نہیں ہے۔ کسی بھی موضوع پر نظم لکھی جاسکتی ہے۔ مگر اس میں ربط و تسلسل لازمی ہے۔ نظم کے اشعار کی تعداد معین نہیں ہے۔ نظم کئی ہمیتوں میں لکھی جاتی ہے۔ نظیر، اقبال، جوش، اکبر، حاتی، فیض، چکست، سردار جعفری وغیرہ اردو کے مشہور نظم گو شعرا ہیں۔

## نظیر اکبر آبادی

(۱۸۳۷ء تا ۱۹۲۷ء)

ولی محمد نام اور نظیر تخلص ہے۔ ولی میں پیدا ہوئے۔ بچپن میں ہی آگرہ چلے آئے۔ متحرا میں معلمی کے فرائض انجام دیے۔ نظیر نے مختلف اصناف سخن میں طبع آزمائی کی ہے لیکن نظم گو شاعر کی حیثیت سے مشہور ہیں۔ نظیر اکبر آبادی کا مشاہدہ وسیع تھا۔ انہوں نے زندگی کے تقریباً ہر پہلو کو اپنی شاعری کا موضوع بنایا۔ ہندوستان کے رسم و رواج، میلیوں ٹھیلوں، تفریحات و مشاغل پر نظیر نے بہت ساری نظمیں لکھی ہیں۔ نظیر کو زبان و بیان پر قدرت حاصل تھی۔ ان کی زبان انتہائی صاف اور سادہ ہے اور وہ اردو کے عوامی شاعر تسلیم کیے جاتے ہیں۔



## سرگرمیاں



- ۱) نظم 'بنجرا نامہ' کا مرکزی خیال کیا ہے؟ گروہ میں بحث کر کے پیش کیجیے۔
- ۲) نقیر نے ہندوستان کے رسم و رواج، میلوں ٹھیلوں، تفریحات و مشاغل پر بہت نظمیں کی ہیں۔  
ان کی اہم نظموں کی فہرست تیار کیجیے اور ان نظموں کے چند پسندیدہ اشعار چن کر لکھیے۔
- ۳) 'سب ٹھاٹھ پڑا رہ جاوے گا، جب لاد چلے گا بنجرا' سے کیا مراد ہے؟  
اپنے خیالات پیش کیجیے۔
- ۴) اس نظم سے آپ کا پسندیدہ شعر چن لیجیے اور اس کا مفہوم اپنے الفاظ میں واضح کیجیے۔

# ۲۔ پھر کہو دلی کہاں؟



بھائی کیا پوچھتے ہو۔ کیا لکھوں، دلی کی ہستی مخصر کئی ہنگاموں پر ہے۔  
لال قلعہ، چاندنی چوک، ہر روز مجمع بازار مسجد جامع کا، ہر ہفتے سیر جمنا کے پُل  
کی، ہر سال میلہ پھول والوں کا۔ یہ پانچوں باتیں اب نہیں، پھر کہو دلی کہاں،  
ہاں کوئی شہر قلمرو ہند میں اس نام کا تھا۔

---

نواب گورنر جنرل بہادر 15 دسمبر کو یہاں داخل ہوں گے۔ دیکھیے کہاں اترتے ہیں اور کیوں کر دربار کرتے ہیں۔ آگے کے درباروں میں سات جا گیر دار تھے کہ ان کا الگ الگ دربار ہوتا تھا۔ جھجر، بہادر گڑھ، بلب گڑھ، فرخ نگر، دو جانہ، پاؤودی، لوہار و چار معدوم مغض ہیں۔ جو باقی رہے اس میں سے دو جانہ ولوہار و تخت حکومت ہانسی۔ حصار پاؤودی حاضر اگر ہانسی حصار کے صاحب کمشنز بہادر ان دونوں کو یہاں لے آئے تو تین رئیس ورنہ ایک رئیس۔

دربار عام والے مہاجر لوگ سب موجود۔ اہلِ اسلام میں سے صرف تین آدمی باقی ہیں۔ میرٹھ میں مصطفیٰ خان، سلطان جی میں مولوی صدر الدین خان، بلیماروں میں سگِ دنیا موسوم بہ اسد تینوں مردود و مطرود و محروم و مغموم۔ شعر

توڑ بیٹھے جب کہ ہم جام و سبو پھر ہم کو کیا  
آسمان سے بادہ گلفام گر برسا کرے

تم آتے ہو چلے آؤ۔ جاں ثار خاں کے چھتے کی سڑک، خان چند کے کوچے کی سڑک دیکھ جاؤ۔ بلاقی بیگم کے کوچہ کا ڈھنا۔ جامع مسجد کے گرد ستر ستر گزگول میدان نکلا نا سن جاؤ۔ غالب افسر دہ دل کو دیکھ جاؤ، چلے جاؤ۔ مجتہد العصر میر سرفراز حسین کو دعا۔ حکیم الملک حکیم میر اشرف علی کو دعا۔ قطب الملک میر نصیر الدین کو دعا۔ یوسف ہند میر افضل علی کو دعا۔

غالب

## مکتوب نگاری

بعض اہل قلم نے مکتوب نگاری کو ایک لطیف فن قرار دیا ہے۔ ایسے خطوط بڑی تعداد میں موجود ہیں جن میں اعلیٰ تخلیقی ادب کی شان پائی جاتی ہے۔


مکتوب نگاری شخصی اظہار کی ایک شکل ہے۔ مکتوب نگار کا مخاطب کوئی ایک شخص ہوتا ہے۔ جب کہ ادب کی دوسری اصناف میں ایک ساتھ کئی لوگ مخاطب ہو سکتے ہیں۔ کچھ ادیبوں نے ایسے عمدہ خط لکھے ہیں کہ اب مکتوب نگاری کو ایک ادبی صنف کا مرتبہ حاصل ہو چکا ہے۔ ایسے خطوط کا مطالعہ اس اعتبار سے اور بھی دلچسپ ہو جاتا ہے۔

مکتوب نگار کا مخاطب کوئی ہو، اگر مکتوب نگار کی تحریر میں کشش ہو تو خط ہر پڑھنے والے کے لیے دلچسپ ہو سکتا ہے۔ اچھے خطوط ادب پاروں کے طور پر پڑھے جاتے ہیں۔ اردو نشر کی روایت میں غالب، مہدی افادی، رشید احمد صدیقی، منشو، میرابی، ابوالکلام آزاد وغیرہ کے خطوط نمایاں حیثیت رکھتے ہیں۔

## مرزا غالب

(۱۸۶۹ء تا ۱۹۷۴ء)

مرزا غالب کا شمار اردو کے صفوں کے شعرا میں ہوتا ہے۔ انھوں نے اردو اور فارسی دونوں زبانوں میں شعر کہے ہیں۔ ان کی شاعری کا مجموعہ دیوانِ غالب کے نام سے شائع ہو کر مقبول خاص و عام کی سند حاصل کر چکا ہے۔ شاعر کے علاوہ نثر نگار کی حیثیت سے بھی وہ مقبول ہیں۔ ان کے اردو خطوط کے مجموعے عواد ہندی اور اردو یونیورسٹی کے نام سے شائع ہو چکے ہیں۔



ان کے خطوط میں اردو نثر کی ادبی شان، ان کے اپنے زمانے کے حالات، ادبی مباحث پر گفتگو اور سب کچھ موجود ہے۔ ان کے خطوط میں تمحاطب کا وہ پیرایہ بیان استعمال کیا گیا ہے جس سے خط مکالمہ کی صورت اختیار کر گیا ہے۔

ان کے خطوط کے بارے میں مولانا الطاف حسین حائل کہتے ہیں کہ ”مرزا کی اردو خط و کتابت کا طریقہ فی الواقع سب سے نرالا ہے۔ مرزا سے پہلے نہ کسی نے اردو میں خط و کتابت اختیار کیا اور نہ ہی ان کے بعد کسی سے اس کی پوری تقليید ہو سکی۔“

## سرگرمیاں



- ۱) غالبے کے خطوط کی چند خصوصیات بیان کیجیے۔
- ۲) اس خط میں دلی کی تاریخی عمارتوں کا ذکر ہے۔ کسی ایک تاریخی عمارت پر مختصر مضمون لکھیے۔
- ۳) اردو کے چند ادیب خطوط نگاری میں بھی مشہور ہیں۔ ان کی ایک فہرست تیار کیجیے۔
- ۴) آپ نے کئی تفریحی سفر کیے ہوں گے۔ کسی ایک سفر کا ذکر کرتے ہوئے اپنے دوست کے نام ایک خط لکھیے۔
- ۵) مختلف ادیبوں کے چند خطوط جمع کیجیے اور خطوط کا خصوصی شمارہ تیار کیجیے۔

## ۵- رباعی


ہیں جہل میں عالم و جاہل ہمسر  
آتا نہیں فرق اس کے سوا ان میں نظر  
عالم کو ہے علم اپنی نادانی کا  
جاہل کو نہیں جہل کی کچھ اپنی خبر  
حالتی

## رباعی

چار مصروعوں پر مشتمل مختصر نظم کو رباعی کہتے ہیں۔ اس کو دو بیتی بھی کہتے ہیں۔ رباعی کا پہلا، دوسرا اور چوتھا مصروعہ اکثر ہم قافیہ اور ہم ردیف ہوتا ہے۔ تیسرا مصروعہ ردیف اور قافیہ کا پابند نہیں ہوتا۔ ایسی رباعیاں بھی لکھی گئی ہیں جن کے چاروں مصروعے ہم قافیہ اور ہم ردیف ہوتے ہیں۔ چوتھا مصروعہ رباعی کا نجائز یا اصل ہوتا ہے۔ رباعی میں عام طور پر اخلاقی، اصلاحی، مذہبی اور فلسفیانہ مضامین باندھے جاتے ہیں۔ ایسے، حالی، اکبر، امجد، فراق، شاد، چند اہم رباعی گوشاں ہیں۔

## مولانا الطاف حسین حائل

(۱۹۱۳ء تا ۱۸۸۲ء)



مولانا الطاف حسین حائل پانی پت میں پیدا ہوئے۔ تحصیل علم کے شوق میں دہلی چلے آئے۔ یہاں غالب سے ان کی ملاقات ہوئی۔ اردو و فارسی شاعری میں انھوں نے غالب کی شاگردی اختیار کی۔ وہ نواب مصطفیٰ خان شیفۃ کی صحبت سے بھی مستفید ہوئے۔ ان کی صحبت میں حائل کا ادبی مذاق نکھرتا گیا۔

پھر وہ ملازمت کے سلسلہ میں لاہور چلے گئے۔ وہاں گورنمنٹ بک ڈپو میں ملازم ہو گئے۔ وہ انگریزی سے اردو میں ترجمہ کی گئی عبارت پر نظر ثانی کرتے تھے۔ وہاں انھیں مغربی خیالات اور جدید علوم سے واقفیت حاصل کرنے کا موقعہ مل گیا۔ یہاں رہتے ہوئے ان کو اردو نثر و نظم کی اصلاح کا خیال آیا۔ یہیں محمد حسین آزاد سے مل کر جدید اردو نظم کی بنیاد ڈالی۔

ان کی کتاب ”مقدمہ شعرو شاعری“ اردو شاعری کی تنقید پر پہلی باقاعدہ کتاب تسلیم کی جاتی ہے۔ حائل نے نظم، غزل، رباعی، مرثیہ وغیرہ میں بھی طبع آزمائی کی ہے۔

## سرگرمیاں



- ۱) اردو کے مشہور رباعی گو شعرا کی ایک فہرست تیار کیجیے۔  
کسی ایک پر مختصر نوٹ لکھیے۔
- ۲) اس رباعی کا مفہوم واضح کیجیے۔
- ۳) علم کی اہمیت کو اجاگر کرنے والے چند اشعار چن کر لکھیے۔
- ۴) حآلی کے خیال میں ایک عالم اور جاہل میں کیا نمایاں فرق ہے؟
- ۵) اس رباعی کے ذریعے حآلہمیں کیا سبق دینا چاہتے ہیں؟

## ۶۔ شہزادہ غائب ہو گیا

ذرا اب سنو غم زدوں کا بیاں  
یہاں کا تو قصہ میں چھوڑوں یہاں  
کروں حال ہجراء زدوں کا رقم  
کہ گذرا جدائی سے کیا اُن پر غم  
تو دیکھا کہ وہ شاہزادہ نہیں  
کھلی آنکھ جو ایک کی واں کہیں  
نہ ہے وہ پنگ اور نہ وہ ماہ رو  
نہ وہ گل ہے اس جا، نہ وہ اس کی بُو  
کہ یہ کیا ہوا ہائے پروردگار  
کہی دیکھ یہ حال حیران کار  
کوئی غم سے جی اپنا کھونے لگی  
کوئی دیکھ یہ حال رونے لگی  
کوئی ضعف ہو ہو کے گرنے لگی  
کوئی پلبلاتی سی پھرنے لگی  
گئی بیٹھ، ماتم کی تصویر ہو  
کوئی سر پر رکھ ہاتھ، دل گیر ہو  
کسی نے کہا: گھر ہوا یہ خراب  
رہی کوئی انگلی کو دانتوں میں داب  
کہ کہیے یہ احوال اب شہہ سے جا  
نہ بن آئی کچھ ان کو اس کے سوا  
گراخاک پر کہہ کے ہائے پسرا!  
سنی شہہ نے القصہ جب یہ خبر  
کلیجہ پکڑ مان تو بس رہ گئی  
کلیجہ کی طرح سے بکس رہ گئی  
کہا شہہ نے وہاں کا مجھے دو پتا  
عزیزو! جہاں سے وہ یوسف گیا  
گئے لے دو شہہ کو لبِ بام پر  
دکھایا کہ سوتا تھا یہاں سیم بر  
یہی تھی جگہ وہ جہاں سے گیا!

مرے نوجوان! میں کدھر جاؤں پیر نظر تو نے مجھ پر نہ کی بے نظر!  
عجب بحرِ غم میں ڈبویا ہمیں غرضِ جان سے تو نے کھویا ہمیں  
کروں اس قیامت کا کیا میں بیاں ترقی میں ہر دم تھا شور و فغاں  
لپ بام کثرت جو ایک سر ہوئی تلے کی زمین ساری، اوپر ہوئی  
شب آدھی، وہ جس طرح سوتے کٹی  
رہی تھی جو باقی، سو روتے کٹی

میر حسن

### اشارے:

میر حسن کی مثنوی 'سرالبیان' تقریباً دو سو سال پہلے لکھی گئی ہے۔ سادگی اور جادو بیانی اس کی خوبیاں ہیں۔ اسی لیے اس کا نام 'سرالبیان' رکھا گیا ہے۔ اس مثنوی میں ایک بادشاہ کا ذکر ہے جس کی کوئی اولاد نہیں تھی۔ بہت منتوں مرادوں کے بعد اس کے یہاں ایک بیٹا پیدا ہوا جو بہت ہی خوبصورت تھا۔ اس لیے اس کا نام بے نظیر رکھا گیا۔ نجومیوں کے کہنے کے مطابق شہزادے کے لیے بارہ سال خطرناک تھے۔ اس لیے اسے کھلے آسمان کے نیچے نہیں جانا تھا۔ خدا کا کرنا ایسا ہوا کہ بارہ سال پورے ہونے سے چند گھنٹیاں پہلے شہزادہ اپنے ساتھیوں کے ساتھ چھپت پر سورہا تھا کہ ایک پری اس پر عاشق ہو گئی اور اسے اڑا کر لے گئی۔ اس مثنوی میں شہزادے کے غائب ہونے کے بعد محل کے اندر جو آہ و فغاں کا طوفان اٹھا اس کی عکاسی بہت پرا ثانداز میں کی گئی ہے۔

## استعارہ:

نہ ہے وہ پنگ اور نہ وہ ماہ رو  
نہ گل ہے اس جا نہ وہ اس کی بُو  
اس شعر میں شہزادہ کو 'گل'، اور ماہ رؤ کہا گیا ہے۔ اس طرح کسی لفظ کو اس  
کے اصل معنی کی جگہ دوسرے کسی معنی میں استعمال کرنے کو 'استعارہ' کہتے ہیں۔

## مثنوی

اردو کے اصنافِ سخن میں مثنوی ایک کار آمد صنف ہے۔ مثنوی، مسلسل اشعار  
کے ایسے مجموعے کو کہتے ہیں جس میں ہر شعر کے دونوں مصرے ہم قافیہ ہوتے ہیں  
اور ہر شعر کے قافیے الگ الگ ہوتے ہیں۔ مثنوی کے اشعار کی تعداد سیکڑوں سے  
ہزاروں تک ہو سکتی ہے۔ اردو میں طویل اور مختصر دونوں طرح کی مثنویاں لکھی گئی  
ہیں۔

مثنوی میں رزم و بزم، حسن و عشق، پند و نصیحت، مدح و ہجو ہر طرح کے  
 موضوعات نظم کیے جا سکتے ہیں۔ قدیم مثنویوں میں زیادہ تر عشقیہ قصے اور مذہبی و  
اخلاقی مضامین بیان کیے گئے ہیں۔ ان عشقیہ قصوں میں وہ تمام خصوصیات پائی  
جاتی ہیں جو نثری داستانوں میں ملتی ہیں۔ فوق الفطري عناصر کے علاوہ مثنویوں میں  
اس زمانے کی تہذیب و معاشرت کی جھلکیاں بھی ملتی ہیں۔ حالی اور آزاد کے زمانے  
سے مثنویوں کے اسلوب اور موضوعات میں نمایاں فرق آیا ہے۔ اس کے بعد اس  
میں مختلف موضوعات و مسائل نظم کیے جانے لگے۔ مثنویوں میں میر حسن کی  
'سحرالبیان' اور دیاشنگر لسم کی 'مگز ارنسیم' بہت مشہور ہیں۔

## میر حسن

(۳۸ءے تا ۱۸۸۲ء)

غلام میر حسن دلی کے رہنے والے تھے۔ ان کے والد میر ضاہک اور پوتے میر انیس بھی بڑے شاعر تھے۔ میر حسن میر درد کے شاگرد تھے۔ جب دلی اجڑ گئی تو وہ لکھنؤ پہنچ گئے اور وہیں انتقال کیا۔ ان کی شهرت کا دار و مدار مثنوی سحر البيان پر ہے۔ سحر البيان کی شهرت اور مقبولیت کے سامنے دوسرے بہت سے شعرا کی مثنویاں اور خود میر حسن کی دوسری مثنویاں ماند پڑ گئیں۔

ان کی مثنویوں میں منظر نگاری، واقعہ نگاری اور کردار نگاری کو دلچسپ اور متحرک شکل میں پیش کیا گیا ہے۔ کہانی کو مربوط طریقے سے بیان کرنے میں انھیں خاص مہارت حاصل تھی۔ ان کی مثنوی مختلف اشیاء کے ذکر سے بھری ہوئی ہے۔ یہی وجہ ہے کہ مثنوی کی کہانی اگرچہ بالکل خیالی ہونے کے باوجود اس کے واقعات اور کردار جیتے جائے اور ہماری ہی دنیا کے معلوم ہوتے ہیں۔



## سرگرمیاں



- (۱) یہ مثنوی پڑھ کر تحسینی نوٹ لکھیے۔
- (۲) اس مثنوی کو کہانی کی شکل میں لکھیے۔
- (۳) مثنوی اور غزل میں کیا فرق ہے؟ واضح کیجیے۔
- (۴) چھوٹے سے چاند میں ہے ظلمت بھی روشنی بھی  
نکلا کبھی گھن سے آیا کبھی گھن میں  
اقبال کی نظم 'جنون' کے اس شعر سے استعارہ چن کر لکھیے۔
- (۵) ایسے دو اشعار لکھیے جن میں استعارہ کا استعمال ہوا ہو۔
- (۶) چند مثنوی گو شاعروں اور ان کی مشہور مثنویوں کی فہرست تیار کیجیے۔

## ۷۔ روشنی



آئی سی ایس کا امتحان پاس کر کے میں ہندوستان آیا تو مجھے ممالک متعدد کے ایک کوہستانی علاقے میں ایک سب ڈویژن کا چارج ملا۔ پہاڑ کے دامن میں میرا بنگلہ تھا۔ بنگلے ہی پر کچھری کر لیا کرتا تھا۔ اگر کوئی شکایت تھی تو یہ کہ سوسائٹی نہ تھی۔ اس لیے سیر و شکار اور اخبارات و رسائل سے اس کی کو پورا کرتا تھا۔ بہار کا موسم تھا۔ پھاگن کا مہینہ۔ میں دورے پر نکلا۔ لندھوارے کے تھانے کا معائنہ کر کے جن پور کے تھانے کو چلا۔ کوئی اٹھارہ میل کی مسافت تھی مگر منظر نہایت سہانا تھا۔ دھوپ میں کسی قدر تیزی تھی مگر ناخوش گوار نہیں۔ ہوا میں بھینی بھینی خوبصورت تھی۔ آم کے درختوں میں بور آگئے تھے اور کویل کو کنے لگی تھی۔ میں نے گھوڑے کی گردن سہلائی اور کہا ”چلو بیٹا، چلو۔ ڈھائی گھنٹے کی

---

دوڑ ہے۔ شام ہوتے ہوئے بجن پور پہنچ جائیں گے۔ ”ساتھ کے ملازم پہلے ہی روانہ کر دیے گئے تھے۔

جابجا کاشت کارکھیتوں میں کام کرتے نظر آ رہے تھے۔ ربیع کی فصل تیار ہو چکی تھی۔ اوکھے اور خربوزے کے لیے زمین تیار کی جا رہی تھی۔ ذرا ذرا سے مزرعے تھے۔ وہی باوا آدم کے زمانے کے بوسیدہ ہل، وہی افسوس ناک جہالت، وہی شرم ناک نیم برہنگی۔ گورنمنٹ لاکھوں روپیے زراعتی اصلاح پر خرچ کرتی ہے۔ نئی نئی تحقیقات اور ایجادات ہوتی ہیں، ڈائرکٹر، انسپکٹر سب موجود مگر حالت میں کوئی اصلاح، کوئی تغیر نہیں۔

میں انہی خیالات میں ڈوبا ہوا چلا جا رہا تھا۔ دفعتاً ٹھنڈی ہوا کا ایک جھونکا جسم میں لگا تو میں نے سراو پر اٹھایا۔ مشرق کی جانب آسمان گرد آلوو ہو رہا تھا۔ افق گرد و غبار کے پردے میں چھپ گیا تھا۔ آندھی کی علامت تھی۔ میں نے گھوڑے کو تیز کیا لمحہ بہ لمحہ غبار کا پردہ وسیع اور بسیط ہوتا گیا۔ میرا راستہ بھی مشرق ہی کی جانب تھا۔ گویا میں یکہ و تنہا طوفان کا مقابلہ کرتے دوڑا جا رہا تھا۔ ہوا تیز ہو گئی۔ پردہ غبار سر پر آ پہنچا۔ دفعتاً میں گرد کے سمندر میں ڈوب گیا۔ ہوا اتنی تند تھی کہ کئی بار میں گھوڑے سے گرتے گرتے بچا۔ سر سراہٹ اور گڑھڑاہٹ تھی کہ الام۔ گویا فطرت نے آندھی میں طوفان کی روح ڈال دی ہو۔ مارے گرد کے کچھ سوجھتا نہ تھا۔ یہاں تک کہ راستہ بھی نظر نہ آتا تھا۔

---

میں گھوڑے کی گردن سے چمٹ گیا اور اس کی ایالوں میں منہ چھپا لیا

کیوں کہ سگریزے گرد کے ساتھ اڑ کر منہ پر اس طرح لگتے تھے، جیسے کوئی  
کنکریوں کو پچکاری میں بھر کر مار رہا ہو۔ ایک عجیب دہشت مجھ پر مسلط ہو گئی۔  
کسی درخت کے اکھرنے کی آواز آتی تو پیٹ میں میری آنتیں تک سٹ  
جاتیں۔ کہیں کوئی درخت پہاڑ سے مجھ پر گرے تو یہیں رہ جاؤں۔ طوفان میں  
بڑے بڑے تو دے بھی ٹوٹ جاتے ہیں۔ کوئی تو وہ لڑھتا ہوا آجائے تو بس  
خاتمه ہے۔ ہلنے کی بھی تو گنجائش نہیں۔ اور پہاڑی راستہ کچھ بھائی دیتا نہیں۔  
ایک قدم داہنے باہمیں ہو جاؤں تو ایک ہزار فٹ گھرے کھڈ میں پہنچ جاؤں۔  
عجیب یہجان میں بتلا تھا۔ کہیں شام تک طوفان جاری رہا تو موت ہی ہے۔  
رات کو کوئی درندہ آ کر صفا یا کر دے گا۔ دل پر بے اختیار ریقت کا غلبہ ہوا۔ موت  
بھی آئی تو اس حالت میں کہ لاش کا بھی پتہ نہ چلے۔ افوه! کتنے زور سے بجلی  
چمکی ہے کہ معلوم ہوا ایک نیزہ سینے کے اندر گھس گیا۔

وفعنا جہن جہن کی آواز سن کر میں چونک پڑا۔ اس گھبراہٹ میں بھی جہن  
جہن کی آواز صاف سنائی دے رہی تھی، جیسے کوئی سانڈنی دوڑی آ رہی ہو۔  
سانڈنی پر کوئی سوار تو ہوگا ہی مگر اسے راستہ کیوں کر سو جھ رہا ہے۔ کہیں سانڈنی  
ایک قدم بھی ادھر ادھر ہو تو پچھے تحت اثری میں پہنچ جائے۔ کوئی زمیندار ہوگا۔  
مجھے دیکھ کر شاید پہچانا بھی نہیں۔

ایک لمحے میں جہن جہن کی آواز قریب آگئی۔ میں نے دیکھا ایک جوان

---

عورت سر پر ایک کھانچی رکھے قدم بڑھاتی ہوئی چلی آ رہی ہے۔ دس گز کے فاصلے سے بھی اس کا صرف دھندا لاس عکس نظر آیا۔ وہ عورت ہو کر اکیلی مردانہ وار چلی آ رہی ہے۔ نہ آندھی کا خوف، نہ ٹوٹنے والے درختوں کا اندیشہ، نہ چٹانوں کے گرنے کا غم۔ گویا یہ بھی کوئی روز مرّہ کا معمولی واقعہ ہے۔ مجھے غیرت کا احساس کبھی اتنا شدید نہ ہوا تھا۔

میں نے جیب سے رومال نکال کر منہ پوچھا اور اس سے کہا ”اوورت! گجن پور یہاں سے کتنی دور ہے؟“ میں نے پوچھا تو تھا بلند لمحے میں مگر آواز دس گز نہ پہنچی۔ عورت نے کوئی جواب نہ دیا۔ شاید اس نے مجھے دیکھا ہی نہیں۔ میں نے چیخ کر پکارا ”اوورت! ذرا ٹھہر جا۔ گجن پور یہاں سے کتنی دور ہے؟“ عورت رُک گئی پھر قریب آ کر مجھے دیکھا۔ ذرا سامنے جھکا کر اس نے کہا ”کہاں جاؤ گے؟“ ”گجن پور کتنی دور ہے؟“

”چلے آؤ۔ آگے ہمارا گاؤں ہے۔ اس کے بعد گجن پور ہے۔“ ”تمہارا گاؤں کتنی دور ہے؟“ ”وہ کیا، آگے دکھائی دیتا ہے۔“ ”تم اس آندھی میں کہیں رک کیوں نہیں گئیں؟“ ”چھوٹے چھوٹے بچے گھر پر ہیں۔ کیسے رک جاتی! مرد تو بھگوان کے گھر چلا گیا۔“

---

آنڈھی کا ایسا ریلا آیا کہ میں شاید دو تین قدم آگے کھسک گیا۔ اس عورت کا کیا حشر ہوا مجھے خبر نہیں۔ میں وہیں کھڑا رہ گیا۔ دل نے کہا ”اس عورت کے لیے زندگی میں کیا راحت ہے۔ کوئی ٹوٹا پھوٹا جھونپڑا ہوگا۔ دو تین فاقہ کش بچے۔ بے کسی میں موت کا کیا غم! موت تو اسے باعثِ نجات ہوگی۔“ میری حالت اور ہے۔ زندگی اپنی تمام دل فرپیوں اور رنگینوں کے ساتھ میری ناز برداری کر رہی ہے۔ میں اسے کیوں خطرے میں ڈالوں؟“ میں نے پھر گھوڑے کی ایالوں میں منہ چھپا لیا۔ شتر مرغ کی طرح جو خطرے سے بچنے کی راہ نہ پا کر بالوں میں منہ چھپا لیتا ہے۔

وہ آندھی کی آخری سانس تھی۔ اس کے بعد بتدریج زور کم ہونے لگا۔ کوئی پندرہ منٹ میں مطلع صاف ہو گیا۔ نہ گرد و غبار کا نشان تھا نہ ہوا کے جھونکوں کا۔ ہوا میں ایک فرحت بخش خنکی آگئی تھی۔ سامنے ایک پہاڑی تھی۔ اس کے دامن میں ایک چھوٹا سا موضع تھا۔ میں جوں ہی اس گاؤں میں پہنچا تو دیکھا وہی عورت ایک بچے کو گود میں لے کر میری طرف آرہی تھی۔ قریب آ کر اس نے پوچھا ”تم کہاں رہ گئے تھے؟“ میں ڈری کہ تم رستہ نہ بھول گئے ہو۔ تمھیں ڈھونڈنے جا رہی تھی۔“

میں نے اس کی انسانیت سے متاثر ہو کر کہا ”میں اس کے لیے تمھارا بہت ممنون ہوں۔ آندھی کا ایسا ریلا آیا کہ مجھے رستہ نہ سو جھا۔ میں وہیں کھڑا ہو گیا۔ یہی تمھارا گاؤں ہے؟ یہاں سے گجن پور کتنی دور ہوگا؟“

”بس کوئی دھاپ بھر سمجھ لو۔ راستہ بالکل سیدھا ہے۔ کہیں دہنے بائیں  
مزیونہیں۔ سورج ڈوبتے پہنچ جاؤ گے۔“

”یہی تمہارا بچہ ہے؟“

”نهیں ایک اور اس سے بڑا ہے۔ جب آندھی آئی تو دونوں نمبردار کی  
چوپال میں جا کر بیٹھے تھے کہ جھونپڑیا کہیں اڑنے جائے۔ جب سے آئی ہوں یہ  
میری گود سے نہیں اترتا۔ کہتا ہے تو پھر کہیں بھاگ جائے گی۔ بڑا شیطان ہے۔  
بڑا لڑکوں میں کھیل رہا ہے۔ محنت مزدوری کرتی ہوں بابو جی! ان کو پالنا تو ہے۔  
اب میرے کوں بیٹھا ہے۔ جس پر ٹیک کروں، گھاس لے کر بیچنے کئی تھی۔ کہیں  
جاتی ہوں تو ممن ان بچوں میں لگا رہتا ہے۔“

اس دھقانی عورت کے بے لوث اندازِ گفتگو، اس کی سادگی اور جذبہ  
مادری نے مجھ پر تسلیخ کا سامع کیا۔ اس کے حالات سے مجھے دلچسپی ہو گئی۔ میں  
نے پوچھا ”تمھیں بیوہ ہوئے کتنے دن ہو گئے؟“

عورت کی آنکھیں نہ ہو گئیں۔ اپنے آنسوؤں کو چھپانے کے لیے بچے  
کے رخسار کو اپنی آنکھوں سے لگایا اور بولی۔

”ابھی تو کل پچھے مہینے ہوئے ہیں بابو جی! بھگوان کی مرضی میں آدمی کا  
کیا بس۔ بھلے چنگے ہل لے کے لوٹے۔ ایک لوٹا پانی پیا۔ قہوئی۔ بس  
آنکھیں بند ہو گئیں۔ نہ کچھ کہا، نہ سنا۔ میں سمجھی تھکے ہیں، سورہ ہے ہیں۔ جب  
کھانا کھانے اٹھانے لگی تو بدن ٹھنڈا۔ تب سے بابو جی! گھاس چھیل کر پیٹ پالتی

---

ہوں اور بچوں کو کھلاتی ہوں۔ کھیتی میرے مان کی نہ تھی۔ بیل بد ہیے پیچ کر انہی کے کریا کرم میں لگا دیے۔ بھگوان ان دونوں غلاموں کو جلا دے۔ میرے لیے یہی بہت ہیں۔“

مجھ پر ایسی رقت طاری ہوئی کہ آب دیدہ ہو گیا۔ جیب سے پانچ روپے نکال کر اس عورت کی طرف ہاتھ بڑھاتے ہوئے کہا ”میری طرف سے یہ بچوں کو مٹھائی کھانے کے لیے لے لو، مجھے موقع ملا تو پھر کبھی آؤں گا۔“ یہ کہہ کر میں نے پچ کے رخسار کو انگلی سے چھو دیا۔ ماں ایک قدم پیچھے ہٹ کر بولی۔

”نہیں بابو جی! یہ رہنے دیجیے۔ میں غریب ہوں لیکن بھکارن نہیں ہوں۔“

”یہ بھیک نہیں ہے۔ بچوں کی مٹھائی کے لیے ہے۔“

”نہیں بابو جی!“

”مجھے اپنا بھائی سمجھ کر لے لو۔“

”نہیں بابو جی! جس سے بیاہ ہوا اس کی عزت تو میرے ہی ہاتھ ہے۔

بھگوان تمھارا بھلا کرے۔ اب چلے جاؤ، نہیں تو دیر ہو جائے گی۔“

میں دل میں اتنا حفیف کبھی نہیں ہوا تھا۔ میں جنہیں جاہل اور بے خبر سمجھتا اسی طبقے کی ایک معمولی عورت میں یہ خودداری، یہ فرض شناسی، یہ توکل۔ اپنے ضعف کے احساس سے میرا دل جیسے پا مال ہو گیا۔ میں نے نادم ہو کر نوت جیب میں رکھ لیا اور گھوڑے کو ایڑ لگاتے ہوئے پوچھا ”تمھیں اس آندھی میں ذرا بھی ڈرنہ معلوم ہوتا تھا؟“

---

---

عورت مسکراتی ”ڈرکس بات کا؟ بھگوان تو سبھی جگہ ہیں۔ اگر وہ مارنا چاہیں تو کیا یہاں نہیں مار سکتے؟ میرا آدمی گھر آکر بیٹھے بیٹھے چل دیا۔ آج وہ ہوتا تو تم اس طرح گجن پورا کیلئے نہ جاتے۔ جا کر تمھیں پہنچا آتا۔ تمھاری خدمت کرتا۔“

گھوڑا اُڑا۔ میرا دل اس سے زیادہ تیزی سے اُڑ رہا تھا۔ جیسے کوئی مفلس سونے کا ڈلا پا کر دل میں پرواز کا احساس کرتا ہے، وہی حالت میری تھی۔ اس دہقانی عورت نے مجھے وہ تعلیم دی جو بڑی بڑی کتابوں سے بھی حاصل نہ ہو سکی تھی۔ میں مفلس کی طرح اس سونے کے ڈلے کو گرد میں باندھتا ہوا آگے چلا۔ دل میں مسرور لیکن اس اندیشے سے خائف کہ کہیں یہ اثر دل سے مت نہ جائے۔ بس پہی فکر تھی کہ اس پارہ زرکو دل کے کسی گوشے میں چھپا لوں جہاں کسی کی حریص نگاہ اس پر نہ پڑے۔

گجن پورا بھی پانچ میل سے کم نہ تھا۔ راستہ نہایت پیچیدہ تھا۔ آہستہ آہستہ سنبھلتا ہوا چلا جاتا تھا کہ آسمان پر ابر گھر آیا۔ کچھ کچھ تو پہلے ہی تھا پر اب اس نے ایک عجیب صورت اختیار کی۔ ابر کی زردی، برق کی چمک، شاید گھوڑا اس خطرے کو سمجھ رہا تھا۔ وہ بار بار ہنہناتا اور اڑ کر خطرے سے باہر نکل جانا چاہتا تھا۔

ایک میل نکل گیا ہوں گا کہ ایک رپٹ آپڑی۔ پہاڑی ندی تھی۔ جس کے پیٹے میں کوئی پچاس گز لمبی رپٹ بنی ہوئی تھی۔ پانی کی ہلکی دھار رپٹ پر سے بہہ رہی تھی۔ رپٹ کے دونوں طرف پانی جمع تھا۔ میں نے دیکھا ایک

---

اندھا لاٹھی ٹیکتا ہوا رپٹ سے گزر رہا تھا۔ رپٹ کے ایک کنارے سے وہ اتنا قریب تھا کہ میں ڈر گیا کہیں وہ گرنہ پڑے۔ اگر پانی میں گرا تو مشکل ہوگی۔ میں نے چلا کر کہا ”اور داہنے کو ہو جاؤ۔“

بوڑھا چونکا اور گھوڑے کی ٹاپوں سے شاید ڈر گیا۔ وہ داہنے کی بجائے باہمیں طرف ہولیا اور پانی میں گر پڑا۔ اُسی وقت ایک نخما سا اولاً میرے سامنے گرا۔ دونوں مصیبیں ایک ساتھ نازل ہوئیں۔

ندی کے اُس پار ایک مندر تھا۔ اس میں بیٹھنے کی جگہ کافی تھی۔ میں ایک منٹ میں وہاں پہنچ سکتا تھا۔ لیکن یہ عقدہ سامنے آگیا۔ کیا اس اندھے کو مرنے کے لیے چھوڑ کر اپنی جان بچانے کے لیے بھاگوں؟ حمیت نے اسے گوارانہ کیا۔ زیادہ پس و پیش کا موقع نہ تھا۔ میں فوراً گھوڑے سے کودا۔ کئی اولے میری چاروں طرف گرے۔ میں پانی میں کوڈ پڑا۔

ہاتھی ڈباؤ پانی تھا۔ میں ایک غوطہ کھا گیا۔ تیرنا جانتا تھا، کوئی اندیشه نہ تھا۔ میں نے دوسری ڈبکی لگائی اور اندھے کو باہر نکالا۔ اتنی دیر میں وہ سیروں پانی پی چکا تھا۔ جسم بے جان ہو رہا تھا۔ میں اسے لیے بڑی مشکل سے باہر نکلا۔ دیکھا تو گھوڑا بھاگ کر مندر میں جا پہنچا تھا۔

اس نیم جان جسم کو لیے ایک فرلانگ چلنا آسان نہ تھا۔ اوپر سے اولے تیزی سے گرنے لگے تھے۔ کبھی سر پر، کبھی شانے پر تو کبھی پیٹھ پر گولی سی لگ جاتی تھی۔ میں تملہ اٹھتا لیکن اس گھڑی کو سینے سے لگائے مندر کی طرف لپکا جاتا تھا۔

اچھا کام کرنے میں ایک خاص مسرت ہوتی ہے۔ میری خوشی ایک دوسری ہی قسم کی تھی۔ وہ فاتحانہ مسرت تھی۔ میں نے اپنے اوپر فتح پائی تھی۔ غالباً آج سے پہلے میں اس اندھے کو بچانا نہ چاہتا۔ خاص طور سے اس حالت میں کہ سر پراولے پڑ رہے ہوں۔ مگر آج میری زندگی میں ایک نئے دور کا آغاز ہوا تھا۔ میں مندر میں پہنچا تو میرا سارا جسم زخمی ہو رہا تھا۔ مجھے اپنی فکر نہ تھی۔ ایک زمانہ ہوا میں نے فوری امداد (فرست ایڈ) کی مشق کی تھی جو آج کام آگئی۔ میں نے آدھ گھنٹے میں اس اندھے کو اٹھا کر بٹھا دیا۔ اتنے میں دو آدمی اندھے کو ڈھونڈتے ہوئے مندر میں آپنچے۔ مجھے اس کی تیمارداری سے فرصت ملی۔

اندھے نے مجھ سے پوچھا ”تم کون ہو بھائی؟“ مجھے تو کوئی مہاتما معلوم ہوتے ہو!“

میں نے کہا ”تمہارا خادم ہوں۔“

”تمہارے سر پر کسی دیوتا کا سایہ معلوم ہوتا ہے۔“

”ہاں! ایک دیوی کا سایہ ہے۔“

”وہ کون دیوی ہے؟“

”وہ دیوی پیچھے کے گاؤں میں رہتی ہے۔“

”تو کیا وہ کوئی عورت ہے؟“

”نہیں، میرے لیے تو وہ دیوی ہے۔“

☆☆

## افسانہ

افسانہ بیسویں صدی کی پیداوار ہے۔ تیزی سے بدلتے ہوئے زمانے کے ساتھ چلنے والی اصناف میں افسانہ ایک اہم مقام رکھتا ہے۔

افسانہ میں زندگی کی سچائیوں کا ہو بہو بیان ملتا ہے۔ یہ ایسی نثری تخلیق ہے جو ایک ہی نشست میں پڑھی جاسکتی ہے۔ زندگی کے گوناگون تجربات سے افسانوں کے کردار جنم لیتے ہیں۔

افسانہ زندگی کے کسی اہم پہلو کو ہمارے سامنے مختصرًا پیش کر دیتا ہے۔ افسانہ نگار کا مشاہدہ گھرا ہوتا ہے اور انسانی نفیيات سے اس کی واقفیت بھی گھری ہوتی ہے۔

اردو کے اہم افسانہ نگاروں میں پریم چند، علی عباس حسینی، سعات حسن منٹو، عصمت چنتالی، راجندر سنگھ بیدی، کرشن چندر، غلام عباس، قرۃ العین حیدر اور انتظار حسین قابل ذکر ہیں۔ بہت سارے اردو افسانے دنیا کی مختلف زبانوں میں منتقل ہو چکے ہیں۔ ’روشنی‘، ’مشی پریم چند کا مشہور و معروف افسانہ ہے۔

## مشی پریم چند

(۱۹۳۲ء تا ۱۸۸۰ء)

پریم چند کا اصلی نام دھنپت رائے ہے۔ وہ بنارس کے قریب ایک چھوٹے سے گاؤں پانڈے پور میں پیدا ہوئے۔ ابتدائی تعلیم گاؤں میں ہوئی۔ اردو اور فارسی کی ابتدائی تعلیم کے بعد انٹرنس کا امتحان پاس کیا۔ پرائمری اسکول میں استاد ہو گئے پھر بھی تعلیم کا سلسلہ جاری رکھا اور بی اے کی ڈگری حاصل کی۔

پریم چند کو طالب علمی کے زمانے سے ہی مضامین لکھنے کا شوق تھا۔ ۱۹۰۸ء میں ان کی کہانیوں کا پہلا مجموعہ 'سو زی وطن' کے نام سے شائع ہوا۔ وہ قلم کے سپاہی کے نام سے مشہور ہوئے۔ ان کے افسانے قومی، سیاسی اور سماجی روحانات کے آئینہ دار ہیں۔ پریم چند نے اپنی کہانیوں اور ناولوں میں ہندوستان کے دیہاتوں کی جیتی جاگتی تصویریں آسان اور سادہ زبان میں پیش کی ہیں۔

پریم چند نے ناول اور افسانوں کے علاوہ ڈرامے اور مضامین بھی لکھے ہیں۔ ان کے افسانوں کے چند نمائندہ مجموعے 'پریم پچیسی'، 'پریم چالیسی'، 'زاد راہ'، 'آخری تھفہ' اور 'واردات' ہیں۔ ناولوں میں 'بیوہ'، 'نرملہ'، 'بازار حسن'، 'گوشہء عافیت'، 'میدانِ عمل'، 'چوگانِ ہستی' اور 'گنو دان' قابل ذکر ہیں۔ ڈراموں میں کربلا بہت مشہور ہے۔

## سرگرمیاں



- ۱) اپنی زندگی کے بہت سے واقعات ہم یاد رکھتے ہیں۔ ایسے کسی ایک دلچسپ واقعہ لکھیے۔
- ۲) اردو کے مشہور افسانہ نگاروں کے نام اور ان کے افسانوں کی ایک فہرست تیار کیجیے۔
- ۳) ”گورنمنٹ لاکھوں روپیے زراعتی اصلاح پر خرچ کرتی ہے۔ نئی نئی تحقیقات اور ایجادات ہوتی ہیں، ڈائرکٹر، انسپکٹر، سب موجود۔ مگر حالت میں کوئی اصلاح، کوئی تغیر نہیں۔“ منشی پریم چند کے اس قول پر اپنے خیالات پیش کیجیے۔
- ۴) اپنے پسندیدہ افسانہ نگار کے متعلق مختصر نوٹ لکھیے۔
- ۵) افسانہ ’روشنی‘ میں کون سا کردار آپ کو زیادہ پسند ہے؟ پسندیدگی کے اسباب لکھیے۔
- ۶) ”نہیں بابو جی! یہ رہنے دیجیے۔ میں غریب ہوں لیکن بھکارن نہیں ہوں۔“ اس قول پر اپنے خیالات کا اظہار کیجیے۔
- ۷) افسانہ ’روشنی‘ میں منظر نگاری کی خوبصورت مثالیں ملتی ہیں۔ آپ بھی صبح یا شام کے کسی منظر کا بیان کیجیے۔
- ۸) فرض کیجیے کہ آپ کے اسکول میں ایک مشہور افسانہ نگار تشریف لارہے ہیں تو آپ ان سے کیا کیا سوالات کریں گے؟

## -۸- غزل

پائے خطاب کیا کیا دیکھے عتاب کیا کیا  
دل کو لگا کے ہم نے کھینچے عذاب کیا کیا  
کاٹے ہیں خاک اڑا کر جوں گرد باد برسوں  
گلیوں میں ہم ہوئے ہیں اس بن خراب کیا کیا  
کچھ گل سے شفقتہ کچھ سرو سے ہے قدش  
اس کے خیال میں ہم دیکھے ہیں خواب کیا کیا  
انواع جرم مرے پھر بے شمار و بے حد  
روز حساب لیں گے مجھ سے حساب کیا کیا  
اک آگ لگ رہی ہے سینوں میں کچھ نہ پوچھو  
جل جل کے ہم ہوئے ہیں اس بن کباب کیا کیا  
پھر پھر گیا ہے آکر منہ تک جگر ہمارے  
گزرے ہیں جان و دل پر یہاں اضطراب کیا کیا  
کچھ سو جھتا نہیں ہے مستی میں میر جی کو  
کرتے ہیں پوچ گوئی پی کر شراب کیا کیا  
میر تقی میر

## میر تقی میر

(۱۸۱۰ءے تا ۱۸۲۲ء)

میر تقی میر آگرہ میں پیدا ہوئے۔ ان کی نو عمری میں والد کا انتقال ہو گیا۔ پھر وہ دہلی آگئے اور یہاں طویل عرصے تک رہے۔ یہاں ان کے سوتیلے ماموں خان آرزو کی صحبت سے فائدہ اٹھایا اور بہت جلد دہلی کے نمایاں شعرا میں گئے جانے لگے۔ دلی میں انھوں نے لپھے اور برے دونوں طرح کے دن گزارے ۱۸۲۲ءے کے قریب وہ لکھنؤ آگئے۔ نواب آصف الدولہ کے دربار سے وابستہ ہو گئے اور وہیں ان کا انتقال ہو گیا۔ عام طور پر ان کو اردو کا سب سے بڑا شاعر قرار دیا جاتا ہے اور خداۓ سخن کے نام سے یاد کیا جاتا ہے۔

میر کی بڑائی اس میں ہے کہ انھوں نے زندگی کے ہر پہلو کو اپنی شاعری میں جگہ دی ہے۔ ان کی شاعری میں دکھ درد کی باتیں ہیں۔ ان کی شاعری بظاہر سادہ ہے لیکن اس میں فکر کی گہرائی ہے۔ ان کے شعر دل کو چھوٹے ہیں۔ اردو میں ان کا 'مجموعہ کلام' شائع ہو چکا ہے۔ ان کی آپ بیتی 'ذکر میر' کے نام سے فارسی زبان میں شائع ہو چکی ہے۔ 'نکات الشعرا' کے نام سے آپ نے اردو شاعروں کا تذکرہ بھی لکھا ہے۔



## سرگرمیاں



- ۱) اس غزل سے پسندیدہ شعر چن لیجیے اور اس کا مفہوم اپنے الفاظ میں لکھیے۔
- ۲) میر کی اس غزل کا مقطع چن کر لکھیے۔
- ۳) میر ترقی میر کو 'خداۓ سخن' کیوں کہا جاتا ہے؟
- ۴) اس غزل کے قافیے اور ردیف چن کر لکھیے۔
- ۵) میر کے اشعار میں دکھ اور ماہیوں کے جذبات سب سے زیادہ نمایاں ہیں۔  
میر کے حالاتِ زندگی کا مطالعہ کر کے اس کی وجہ ڈھونڈ نکالیے اور  
ایک نوٹ لکھیے۔

## ۹۔ ایک آرزو

دنیا کی محفلوں سے اکتا گیا ہوں یا رب!  
کیا لطفِ انجمن کا جب دل ہی بجھ گیا ہو  
شورش سے بھاگتا ہوں، دل ڈھونڈتا ہے میرا  
ایسا سکوت جس پر تقریر بھی فدا ہو  
مرتا ہوں خامشی پر، یہ آرزو ہے میری  
دامن میں کوہ کے اک چھوٹا سا جھونپڑا ہو  
لذتِ سروود کی ہو چڑیوں کے چپھوں میں  
چشے کی شورشوں میں باجا سانچ رہا ہو  
صف باندھے دونوں جانب بولے ہرے ہوئے ہوں  
ندی کا صاف پانی تصویر لے رہا ہو  
ہو دل فریب ایسا کہسار کا نظارہ  
پانی بھی موج بن کر، اٹھ اٹھ کے دیکھتا ہو  
پانی کو چھور ہی ہو جھک جھک کے گل کی ٹہنی  
جیسے حسین کوئی آئینہ دیکھتا ہو

---

راتوں کو چلنے والے رہ جائیں تھک کے جس دم  
امید ان کی میرا ٹوٹا ہوا دیا ہو  
مہندی لگائے سورج جب شام کی دلacen کو  
سرخی لیے سُنہری ہر پھول کی قبا ہو  
بجلی چمک کے اُن کو کٹیا مری دکھا دے  
جب آسمان پہ ہر سو بادل گھرا ہوا ہو  
پھولوں کو آئے جس دم شبِ نم و ضو کرانے  
رونا مرا وضو ہو، نالہ مری دعا ہو  
اس خامشی میں جائیں اتنے بلند نالے  
تاروں کے قافلے کو میری صدا درا ہو  
ہر درد مند دل کو رونا مرا رُلا دے  
بے ہوش جو پڑے ہیں، شاید انھیں جگا دے

علامہ محمد اقبال

## علامہ محمد اقبال

(۱۸۷۸ء تا ۱۹۳۸ء)

شاعرِ مشرق علامہ محمد اقبال سیال کوٹ میں پیدا ہوئے۔ میر حسن سے عربی فارسی کی ابتدائی تعلیم حاصل کی۔ بعد میں لاہور کالج سے بی. اے اور فلسفہ میں ایم۔ اے کیا۔ تمام امتحانات میں اول رہے۔ پہلے اور نیٹل کالج پھر گورنمنٹ کالج لاہور میں فلسفے کے پروفیسر مقرر ہوئے۔ وہ انگریزی اور عربی کے بھی استاد رہ چکے ہیں۔



۱۹۰۵ء میں وہ یورپ روانہ ہو گئے۔ وہاں کیمبرج یونیورسٹی میں داخلہ لے لیا۔ وہاں فلسفہ کا امتحان پاس کیا۔ آپ نے ایران کے فلسفہ کے متعلق ایک مقالہ پیش کیا جس پر جرمنی کی میونک یونیورسٹی نے آپ کو پی ایچ ڈی کی ڈگری عطا کی۔ جرمنی سے واپسی کے بعد لندن کی کیمبرج یونیورسٹی سے ییرسٹری کا امتحان بھی پاس کر لیا۔

بچپن سے ہی ان کو شاعری کا شوق تھا۔ کالج کی تعلیم کے دوران ان کی شاعری کی خوبی دھوم بھی گئی۔ ۱۸۹۹ء میں انہم حمایتِ اسلام کے جلسے میں آپ نے ’نالہ یتیم‘ کے عنوان سے ایک درد انگیز نظم پڑھی جس سے لوگ بے حد متأثر ہوئے۔ ان کے اردو شعری مجموعے ’بانگ درا‘، ’بال جبریل‘، ’ضرب کلیم‘ اور ’ارمغانِ حجاز‘ کے نام سے منظرِ عام پر آچکے ہیں۔ ان کے علاوہ آٹھ فارسی مجموعے

---

بھی ہیں۔

نظموں کے علاوہ انہوں نے غزلیں، رباعیاں اور قطعات بھی لکھے ہیں۔  
نشر میں بھی ان کی کئی تصنیفیں ہیں۔ 'اقبال نامہ' کے نام سے ان کے خطوط بھی  
شائع ہوئے ہیں۔

خودی کو اقبال کی شاعری میں مرکزی حیثیت حاصل ہے۔ وہ پیامی شاعر کی  
حیثیت سے بھی جانے جاتے ہیں۔ ان کی شاعری میں عمل و حرکت کا پیغام ملتا  
ہے۔ حب وطن بھی ان کی شاعری کا موضوع رہا ہے۔

## سرگرمیاں

- ۱) ”شورش سے بھاگتا ہوں دل ڈھونڈتا ہے میرا، اقبال دنیا کی شورش سے کیوں  
بھاگنا چاہتے ہیں؟ اور ان کا دل کیا ڈھونڈتا ہے؟
- ۲) اقبال نے اپنی نظم ”ایک آرزو“ میں کن آرزوں کا اظہار کیا ہے؟ اپنے الفاظ  
میں بیان کیجیے۔
- ۳) پھولوں کو آئے جس دم شبتم وضو کرانے  
رونا مرنا وضو ہو، نالہ مری دعا ہو  
اس شعر کا مفہوم واضح کیجیے۔
- ۴) اقبال کی اس نظم سے دو پسندیدہ اشعار چن کر ان پر ایک تحسینی نوٹ لکھیے۔
- ۵) گل کی ٹہنی جھک کر پانی کو چھونے کے منظر کو شاعر نے کس سے تشبیہ  
دی ہے؟
- ۶) شاعر کی طرح آپ کی بھی کتنی آرزوئیں ہوں گی۔ اپنی آرزوں پر ایک  
مختصر نوٹ لکھیے۔
- ۷) شاعر کا ٹوٹا ہوا دیا کس کے لیے امید بن سکتا ہے؟ واضح کیجیے۔

## ۱۰۔ برج بانو

یہ برج بانو کی داستان ہے۔ برج بانو کون ہے؟ آج کل کہاں ہے؟ اس کے عجیب و غریب نام کی وجہ کیا ہے؟ یہ تمام سوالات جس آسانی سے کیے جا سکتے ہیں۔ شاید ان کے جوابات اتنی آسانی سے نہ دیے جاسکیں، تاہم کوشش کروں گا کہ آپ کو برج بانو سے روشناس کراؤں۔

برج بانو ایک خوبصورت عورت ہے جو پاکستان سے میرے ساتھ ہندوستان آئی ہے۔ کیا میں اسے اغوا کر کے لایا ہوں؟ نہیں صاحب میں تو اتنا شریف واقع ہوا ہوں کہ خوبصورت عورت تو کجا بد صورت پنواڑن کو بھی اغوا کرنا گناہِ عظیم سمجھتا ہوں۔ کیا اسے مجھ سے محبت ہے؟ یہ ذرا طیڑھا سوال ہے.....

اگر آپ یہ پوچھتے کہ کیا مجھے اس سے محبت ہے؟ تو میں یقیناً اس کا جواب اثبات میں دیتا۔ وہ آج کل کہاں ہے؟ وہ میرے گھر میں رہ رہی ہے اسے برج بانو کیوں کہتے ہیں؟ یہ سوال مجھ سے کئی اشخاص نے کیا ہے۔ آپ پہلے شخص نہیں ہیں بہر کیف وجہ بیان کیے دیتا ہوں۔ اسے برج بانو کا نام اس لیے دیا گیا ہے کہ اس کی ماں ہندو اور باپ مسلمان تھا۔ آپ کو یقین نہیں آتا۔ بہتر تو یہی ہے کہ آپ مجھ پر اعتبار کریں ورنہ مجھے ایک ایسے شخص کی سند پیش کرنی پڑے گی جو ایک باریش بزرگ ہیں جسے اس عورت کی پیدائش کے سب حالات معلوم ہیں جسے میری طرح اس عورت سے عشق ہے۔ آپ نے غلط سمجھا۔ یہ لوگوں

---

سے عشق نہیں کرتی لوگ اس سے عشق کرنے پر مجبور ہو جاتے ہیں۔ دراصل اس عورت کی زبان میں کچھ ایسی موہنی کشش ہے کہ جو شخص بھی اس کی باتوں کو سنتا ہے دل و جان سے اس کا گرویدہ ہو جاتا ہے۔

آپ میری مثال لیجئے۔ میری عمر تیس برس کی تھی۔ جب میں نے پہلی بار اسے ایک مجلس میں باتیں کرتے ہوئے سنا مجھے فوراً اس سے عشق ہو گیا۔ تیس برس کی عمر ہمارے ملک میں جہاں انسانوں کی اوست عمر صرف چھپیں سال ہے، عشق کرنے کے لیے نہایت غیر موزوں ہے۔ لیکن میں مجبور تھا اور مجھ پر ہی کیا منحصر ہے، لکھنؤ میں ایک شخص رتن ناٹھ سرشار ہوا کرتا تھا۔ وہ اس عورت کی زبان کے چھٹا رے پر ایسا مرمنٹا کہ ساری عمر اس کا نطق اس کی زبان کے بو سے لیتا رہا۔ کہتے ہیں اس شخص نے اس عورت کی شان میں ایک رباعی کہی تھی۔ جس کا ہر مصروفہ پانچ صفحات پر مشتمل تھا۔ ہاں تو یہ عورت پاکستان سے میرے ہمراہ آئی ہے لیکن چند دنوں سے اداس سی رہتی ہے۔ وجہ یہ ہے کہ کچھ لوگ پچھلے دنوں سے اس سے نفرت کرنے لگے ہیں نہ صرف اس سے بلکہ مجھ سے بھی۔

کل کا ذکر ہے ایسی لمبی چوٹی والے پنڈت جی جو میرے ہمسایہ ہیں مجھ سے کہنے لگے ”الله جی کیا مجاک ہے۔ آپ کے گھر میں ایک ایسی عورت رہتی ہے جس کا باپ مسلمان تھا۔“ اور میرے کئی لمبے بالوں والے دوست مجھ سے بار بار کہہ چکے ہیں آپ خواہ مخواہ اسے ساتھ لے آئے کیا ہی اچھا ہوتا اگر آپ سرحد پار کرنے سے پہلے اسے ستلچ کی لہروں کی نذر کر دیتے۔

---

میں جب ایسی باتیں سنتا ہوں تو مجھے سخت رنج ہوتا ہے۔ لیکن برج بانو کے دل پر جو گزری ہے وہ بیان سے باہر ہے۔ بچاری ہر روز جملی کٹیں سن کر کر ٹنگ آگئی ہے آج دو پھر کے وقت جب وہ ڈیوڑھی میں بیٹھی ہوئی کچھ سوچ رہی تھی تو میں نے اس سے کہا۔ ”برج بانو! میرا خیال ہے کہ تم پاکستان چلی جاؤ، یہاں یہ لوگ تمھیں رہنے نہیں دیں گے۔“

”لیکن کیوں؟“ برج بانو نے چمک کر کہا۔ ”میرا قصور؟“ ”تمہارا قصور یہ ہے کہ تمہارا باپ مسلمان تھا۔“ ”لیکن میری ماں ہندو تھی۔“ ولدیت کے معاملے میں ماں کو کوئی نہیں پوچھتا۔ ”یہ عجیب منطق ہے، جہاں جذبات ہی سب کچھ ہوں وہاں منطق کی دال نہیں گلتی۔“ وہ اور بھی اداس ہو گئی۔ میں بھرا تی ہوئی آواز میں کہا۔ ”برج بانو تمھیں اب یہاں سے اوشیہ چلے جانا ہوگا۔“

ایک لمحہ کے لیے وہ میرے منہ کی طرف دیکھتی رہی۔ جیسے میری بات اس کی سمجھ میں نہ آئی ہو۔ اور پھر کہنے لگی۔ ”اوشیہ کسی شہر کا نام ہے کیا؟“ ”شہر کا نام نہیں۔ اوشیہ ہندی زبان میں ’ضرور‘ کو کہتے ہیں۔“ وہ کھل کھلا کر ہنسنے لگی اور کہنے لگی میری پر نانی بھی ضرور کو اوشیہ کہا کرتی تھی۔ میں نے پوچھا تم ضرور کو اوشیہ کیوں نہیں کہتیں۔ برج بانو نے طنز آمیز لمحے میں کہا۔ ”کہنے کی کوشش کرتی ہوں۔ لیکن زبان لڑ کھڑا نے گلتی ہے۔“ بس اسی لیے تمھیں ہندوستان چھوڑنا پڑے گا۔ یک لخت برج بانو کے چہرے پر غیظ و غضب کے آثار پیدا ہوئے اور

---

اس نے چلا کر کہا کہ ہندوستان میرا گھر ہے میں اپنا گھر چھوڑ کر کس طرح جا سکتی ہوں؟ تمہارا گھر پاکستان ہے۔

” یہ بالکل غلط ہے پاکستان میری فتوحات میں سے ہے میرا اصلی اور قدیمی وطن ہندوستان ہے۔ میں دلی کے قریب ایک گاؤں میں پیدا ہوئی۔ بچپنا جھونپڑی میں اور شباب لال قلعہ دلی میں بسر ہوا۔ مجھے ہندوستان کے شہنشاہ نے منہ لگایا۔ دیوان عام میں مجھے سب سے اوپنجی مسند پر بٹھایا گیا اور جس وقت میرا ستارہ عروج پر تھا۔ کوئی بنگالی، گجراتی سندھی حسینہ میرے حسن، میری بھڑک اور طنطنه کی تاب نہ لاسکی۔ میں ہندوستانی ہوں اور ہندوستان میں رہوں گی۔ یہ درست ہے پرنتو۔“ یہ پرنتو کیا بلا ہوتی ہے جی؟

برج بانو نے شرارت سے کہا۔ ”پرنتو ہندی میں لیکن کو کہتے ہیں۔ ہاں یاد آیا میری نانی بھی لیکن کو پرنتو کہا کرتی تھی۔ تمھیں بھی اب لیکن کو پرنتو کہنا ہوگا۔ معاف کیجیے میں تو لیکن ہی کہوں گی۔“ یہی تو تمہاری غلطی ہے۔ اگر لیکن کو پرنتو نہیں کہوگی تو تمھیں یہاں سمجھے گا کون؟

ہر وہ شخص ..... معاً ایک قلفی بیچنے والا میری ڈیوٹری کے آگے ٹھہر گیا۔ قلفی کھائیں گے آپ؟ وہ مجھ سے پوچھتی ہے کیا یہ قلفی کھانے کا وقت ہے میں تم سے نہایت اہم باتیں کرنا چاہتا ہوں۔ آج تمھیں فیصلہ کرنا ہوگا کہ تم پاکستان جاؤ گی یا نہیں؟ پہلے قلفی کھا لیجیے اس کے بعد ٹھنڈے دل سے آپ کے مشورے پر غور کریں گے اور وہ قلفی والے کو مخاطب کر کے پوچھتی ہے کیسی ہے یہ قلفی

---

تمھاری، میرا مطلب ہے کچھ ٹھکانے کی ہے یا یوں ہی سی ! ” ابھی کیا پوچھتی  
ہیں آپ، میری قلفی؟ میری قلفی بے نظیر لا جواب، شاندار۔“

برج بانو کے مغموم لبوں پر مسکراہٹ کی لہر دوڑ جاتی ہے اور قلفی کھائے  
بغیر قلفی والے کے ہاتھ پر پانچ روپیے کے نوٹ رکھ دیتی ہے اور اس سے چلے  
جانے کو کہتی ہے۔ قلفی والا چلا جاتا ہے۔

کیا فیصلہ کیا تم نے پاکستان جا رہی ہونا؟ وہ میری بات ان سنی کر کے  
ایک سکھ ڈرائیور کی لاری کی طرف اشارہ کرتی ہے۔ وہ دیکھیے۔ میں لاری کی  
طرف نظر دوڑاتا ہوں لاری کے فریم پر چند اشعار اردو میں لکھے ہیں جن میں  
سے ایک یہ ہے

درو دیوار پہ حسرت سے نظر کرتے ہیں  
خوش رہو اہل وطن ہم تو سفر کرتے ہیں

لاری نظر وہ سے او جھل ہو جاتی ہے اور ایک چھا بڑی والا زور سے چلاتا  
ہوا گلی میں داخل ہوتا ہے وہ ”چنا زور گرم“، بیج رہا ہے۔

میرا چنا بنا ہے اعلیٰ  
اس میں ڈالا مرچ مسالا  
چنا لایا میں بابو مزیدار  
چنا زور گرم

---

اب ایک اخبار فروش گلی میں آتا ہے۔ اس کے ہاتھوں میں دس بارہ مختلف اردو روز نامے اور رسائل ہیں برج بانو ایک اردو روز نامہ خریدتی ہے۔ لیکن جوں ہی اس کی نظر پہلی سرخی پر پڑتی ہے، اس کا رنگ زرد پڑ جاتا ہے جلی حروف میں لکھا ہے۔

”برج بانو اب ہندوستان میں نہیں رہ سکے گی۔“ ایک لمحہ کے لیے گویا اس پر بجلی سی گرتی ہے وہ دھم سے گرا چاہتی ہے لیکن میں بڑھ کر اس کا دامن تھام لیتا ہوں۔ دو چار منٹ ہم دونوں خاموش اور مبہوت کھڑے رہتے ہیں اس کے بعد میں اس سے کہتا ہوں۔ ”ضد نہ کرو بانو تمھیں پاکستان جانا ہی ہوگا۔“ وہ بھپری ہوئی شیرنی کی طرح کڑک کر کہتی ہے۔ ”میں نہیں جاؤں گی ہرگز نہیں جاؤں گی۔“ لیکن حکومت نے فیصلہ کر لیا ہے کہ تم ..... حکومت قانون بنا سکتی ہے۔ لیکن عوام کے فطری رجحانات کو نہیں بدل سکتی۔ جب تک ہندوستان میں قلفی والے، سکھ ڈرائیور اور چنا زور گرم بیچنے والے موجود ہیں حکومت میرا بال بھی بیکا نہیں کر سکتی۔

”خدا کی قسم بڑی ضدی ہوتی“  
برج بانو تو مسکرار ہی ہے اور میں قلفی والے کے الفاظ زیرِ لب دھرا رہا ہوں۔  
لا جواب! شاندار!! بے نظیر!!!

## طنز و مزاح

ادب میں طنز و مزاح کو بڑی اہمیت حاصل ہے۔ اعلیٰ درجے کا طنز و مزاح صرف بلند پایہ ادب میں ہی پایا جا سکتا ہے۔ زندگی تلخیوں سے بھری ہوئی ہے۔ ان تلخیوں کی شدت کو کم کرنے کے لیے انسان تھوڑی دیر کے لیے ہنس لیتا ہے۔ ہنسی کی دو صورتیں ہیں۔ ایک تو وہ جس میں نفرت کا زہر گھلا ہوا ہوتا ہے۔ یہ ہنسی زندگی کی کسی خرابی یا بد عنوانی یا کسی بدی کو دیکھ کر وجود میں آتی ہے۔ اس ہنسی سے طنز و وجود میں آتا ہے۔ اور اس برائی کو مٹا دینا اس کا مقصد ہوتا ہے۔ دوسری ہنسی بس شیر و شکر ہوتی ہے۔ خود خوش ہونے کے لیے اور دوسروں کو خوش کرنے کے لیے۔

مزاح اور طنز میں بڑا فرق ہے۔ مزاح نگار نرم الفاظ کے ذریعہ برائی کی اصلاح چاہتا ہے۔ وہ ہمیشہ ہمدردانہ رو یہ اختیار کرتا ہے۔ اس کے بر عکس طنز نگار بڑی سخت کلامی سے برائیوں کی جڑ اکھاڑ پھینگنا چاہتا ہے۔ اس کی ہر بات میں ایک طرح کی چھبیں اور نشرتیت ہوتی ہے لیکن دونوں کا مقصد بدکاروں کی اصلاح ہوتا ہے۔

## سابقہ

اہل وطن بے وفا، پر زور، پیش کش، خوش نصیب جیسے لفظوں میں اہل، بے، پُر، پیش، خوش وغیرہ دوسرے لفظوں کے پہلے آتے ہیں۔ اس طرح کے الفاظ کو سابقہ کہتے ہیں۔ آپ کی درسی کتاب سے اس طرح کے الفاظ چن کر لکھیے۔

## کنھیالال کپور

(۱۹۸۰ء تا ۱۹۱۰ء)

کنھیالال کپور لاہور میں پیدا ہوئے۔ وہیں  
اعلیٰ تعلیم حاصل کی اور انگریزی کے استاد مقرر ہو گئے۔  
ملک کی تقسیم کے بعد ہندوستان آگئے۔ انھوں نے اپنے  
بعض مضامین میں کئی عام انسانی رویوں کو طنز کا نشانہ  
بنایا ہے۔ طزو و مزاج ان کا خاص میدان ہے۔

‘نوک نشرت’، ‘بال و پڑ’، ‘نرم گرم’ وغیرہ ان کی مشہور  
کتابیں ہیں۔ کنھیالال کپور سماجی ناہمواریوں کی بہت جاندار  
تصویریں پیش کرتے ہیں جن میں ایک احتجاجی پہلو بھی ہوتا  
ہے۔ ان کے طزو و مزاج میں جرأت اور بے باکی ان کی خاص  
پہچان ہے۔ ان کے کئی انشائیہ بہت مقبول ہوئے جن میں ’برج  
بانو‘، ’گھر یاد آیا‘، ’زندہ آباد‘ وغیرہ قابل ذکر ہیں۔




## سرگرمیاں



- ۱) ”یہ لوگوں سے عشق نہیں کرتی لوگ اس سے عشق کرنے پر مجبور ہو جاتے ہیں۔“  
لوگ کیوں برج بانو سے عشق کرنے پر مجبور ہوتے ہیں؟
- ۲) ”ہندوستان میرا گھر ہے۔ میں اپنا گھر چھوڑ کر کس طرح جاسکتی ہوں؟“  
برج بانو ایسا کیوں کہتی ہے؟
- ۳) ”حکومت قانون بناسکتی ہے لیکن عوام کے فطری رجحانات کو نہیں بدل سکتی“  
اس جملے پر آپ کی رائے پیش کیجیے۔
- ۴) اردو کے دوسرے چند مزاحیہ نگاروں کے نام بتائیے۔
- ۵) آج کل اردو کے بہت سے جملے اشتہارات میں دکھائی دیتے ہیں۔ اس طرح  
کے چند اشتہاراتی جملے جمع کر کے لکھیے۔
- ۶) برج بانو نے قفلی والے کے ہاتھ میں پانچ روپیہ کا نوٹ کیوں رکھ دیا؟
- ۷) لاری کے فریم پر کون سا شعر لکھا ہوا تھا؟ اس طرح کے چند اشعار جمع کر کے  
نشرت کیجیے۔
- ۸) مزاحیہ کلام سب لوگ پسند کرتے ہیں۔ چند لطیفے جمع کر کے پیش کیجیے۔

## ۱۱۔ رباعی



کیوں سب کو سنائے حال ابتر اپنا  
جب اس میں قصور ہو سراسر اپنا  
ہم کوستے ہیں عبث مقدار کو ندیم  
اعمال سے بنتا ہے مقدر اپنا  
تلوک چند محروم

## تلوك چند محروم

(۱۹۶۲ء تا ۱۸۸۵ء)

تلوك چند محروم کی پیدائش پنجاب کے گجران والا میں ۱۸۸۵ء میں ہوئی۔ عام رواج کے مطابق انھوں نے اردو کے ساتھ ساتھ فارسی اور عربی میں بھی تعلیم حاصل کی۔ بعد میں وہ اردو اور فارسی کے ماہر ہو گئے۔ تعلیم سے فراغت کے بعد وہ درس و تدریس کے پیشے سے وابستہ ہو گئے۔ پھر وہ اپنا گاؤں چھوڑ کر دہلی چلے گئے۔ ایک روزنامہ میں چند دن کام کرنے کے بعد اردو اور فارسی کے لکچر بن کر پنجاب یونیورسٹی آئے۔

مناظرِ فطرت کی تصویر کشی میں ان کو کمال حاصل تھا۔ حب الوطنی، قومی اور سیاسی موضوعات پر انھوں نے کئی نظمیں لکھی ہیں۔ بچوں کی ذہنی تربیت کے لیے بھی محروم نے متعدد نظمیں لکھی ہیں۔ اس کے علاوہ ان کے کلام میں انسان دوستی اور مذہبی رواداری بھی ملتی ہے۔ انھوں نے اقبال اور سور جہاں آبادی سے متاثر ہو کر نظمیں لکھیں۔ محروم نے نظموں کے ساتھ غزلیں اور رباعیاں بھی بطور یادگار چھوڑی ہیں۔



---

## سرگرمیاں

- (۱) رباعی کی خصوصیات پر ایک نوٹ لکھیے۔
- (۲) اس رباعی کا مفہوم اپنے الفاظ میں لکھیے۔
- (۳) اس رباعی میں روایف و قافیہ کی نشاندہی بیکھیے۔
- (۴) کسی ایک پسندیدہ رباعی پر تحسینی نوٹ لکھیے۔
- (۵) ”ہم کوستے ہیں عبث مقدار کونڈیم“، اس مصروعے میں شاعر کیا کہنا چاہتا ہے۔

## ۱۲۔ بچپن کی باتیں



میرے دل میں اپنے والد کی بے حد عظمت تھی۔  
میں انہیں قوت، ہمت اور عقل کا پتلا جانتا تھا اور جتنے  
آدمی میں نے دیکھے تھے سب سے برتر سمجھتا تھا۔ مجھے  
آرزو تھی کہ میں بڑا ہو کر ان جیسا بن جاؤں۔ مگر عظمت

اور محبت کے ساتھ ساتھ میرے دل میں ان کا ڈر بھی بیٹھا ہوا تھا۔ میں نے  
انھیں نوکروں وغیرہ پر خفا ہوتے دیکھا تھا۔ اس وقت وہ مجھے بہت ڈراونے  
معلوم ہوتے تھے اور میں خوف سے اور کبھی کبھی طیش سے کانپنے لگتا تھا کہ  
نوکروں کے ساتھ ایسا برتاؤ کیا جاتا ہے۔ ان کا غصہ واقعی بہت برا تھا اور میں  
نے اس وقت کیا اس کے بعد بھی اس ٹکر کا غصہ نہیں دیکھا۔ مگر یہ اچھا تھا کہ ان  
میں ظرافت کا بھی مادہ تھا اور ارادے کے مضبوط بھی تھے۔ اس لیے عام طور پر  
ضبط سے کام لیتے تھے۔ عمر کے ساتھ ساتھ یہ ضبط کی قوت بڑھتی گئی اور آخر میں  
شاید ہی کبھی انھیں پہلا سا غصہ آیا ہو۔

مجھے بچپن کی جو سب سے پہلی باتیں یاد ہیں ان میں والد کا غصہ بھی  
ہے۔ اس لیے کہ یہ مجھ ہی پر نازل ہوا تھا۔ میں ان دونوں کوئی پانچ چھ سال کا  
ہوں گا۔ والد کی میز پر دوسوٹ قلم (فاؤنٹین پین) رکھے ہوئے دیکھ کر میرا دل

---

لچایا۔ میں نے کہا انھیں ایک ساتھ دو قلموں کی ضرورت ہونے سے رہی۔ اس لیے ایک میں نے لے لیا۔ بعد میں جب دیکھا کہ اس قلم کی زور شور سے تلاش ہو رہی ہے تو میں بہت ڈرا مگر میں نے اقرار نہیں کیا۔ آخر پتہ چل گیا اور میرے جرم کا ڈھنڈ وراثٹ گیا۔ والد بے حد خفا ہوئے اور میری خوب مرمت کی۔ میں درد کی تکلیف اور ذلت کے رنج سے بے تاب سیدھا ماں کے پاس پہنچا اور کئی روز تک میرے چھوٹے سے دمکتے ہوئے جسم پر طرح طرح کے روغنوں کی ماش ہوتی رہی۔

مجھے یاد نہیں کہ اس سزا کی وجہ سے مجھے والد سے شکایت پیدا ہوئی ہو۔ غالباً میرا یہی خیال تھا کہ سزا تھی تو بالکل بجا مگر حد سے بڑھ گئی تھی۔ لیکن باوجود اس کے میرے دل میں ان کی عظمت اور محبت اسی طرح قائم رہی۔ اب میں ان سے ڈرنے لگا۔ البتہ والدہ سے بالکل نہیں ڈرتا تھا کیوں کہ یہ معلوم تھا کہ چاہے میں کچھ بھی کروں وہ درگزر سے کام لیں گی۔ ان کی بے اندازہ محبت کی وجہ سے میں ان کے ساتھ کسی قدر تحکم کا برداشت کرنے لگا تھا۔ والد سے تو کبھی کبھی ملنا ہوتا تھا اور ان کا ہر وقت کا ساتھ تھا۔ اس لیے ان سے زیادہ منوس تھا اور اپنے دل کی بات جو والد سے کبھی نہ کہتا ان سے کہہ دیا کرتا تھا۔ وہ چھریے سے جسم اور چھوٹے سے قد کی تھیں اور تھوڑے دن میں میرا قد ان کے لگ بھگ جا پہنچا۔ اس لیے میرے دل میں عمر کے فرق کا احساس کم ہو گیا اور وہ مجھے اپنے برابر کی معلوم ہونے لگیں۔ مجھے ان کی پیاری صورت اور ننھے منہ ہاتھ پاؤں

---

---

بہت بھلے لگتے تھے۔ وہ ایک نووارڈ کشمیری گھرانے کی تھیں، جسے اپنا وطن  
چھوڑے دو ہی پشتیں گزری تھیں۔

میرے دوسرے ہم راز والد کے ایک محترمشی مبارک علی تھے۔ وہ بدایوں  
کے ایک آسودہ حال خاندان سے تھے۔ ۱۸۵۷ء کی شورش میں ان کا گھر اجڑ گیا  
اور انگریزوں کی فوج نے ان کے خاندان کو قریب قریب ختم کر دیا تھا۔ مصیبت  
نے ان کے قلب میں رقت اور درد پیدا کر دیا تھا اور وہ سب سے خصوصاً بچوں  
سے بڑی نرمی سے پیش آتے تھے۔ میرے لیے ان کا دامن جانا بوجھا امن کا  
ٹھکانا تھا۔ جب کبھی اداس یا پریشان ہوتا ان ہی کے پاس پہنچتا۔ ان کی شاندار  
سفید داڑھی دیکھ کر میں بچپن کی سادگی سے یہ سمجھتا تھا کہ یہ پراچین وقت کے  
آدمی ہیں، جنھیں کئی جگ کی باتیں یاد ہیں۔ ان کی گود میں بیٹھ کر حیرت سے  
آنکھیں پھیلائے میں ان کی بے شمار کہانیوں میں سے الف لیلی اور دوسری  
کتابوں کے قصے یا ۱۸۵۷ء اور ۱۸۵۸ء کے حالات سنا کرتا تھا۔ نشی جی کا  
انتقال بہت برسوں بعد میری جوانی کے زمانے میں ہوا۔ وہ مجھے اب تک یاد ہیں  
اور ان کی یاد کو میں دل و جان سے عزیز رکھتا ہوں۔

میری والدہ اور چچی ہندوؤں کی دیو مالا کی کہانیاں اور راماین اور  
مہابھارت کی داستانیں سنایا کرتی تھیں۔ میری چچی یعنی پنڈت نندالال کی بیوہ کو  
ہندوستان کی پرانی کتابوں پر عبور تھا۔ اور انھیں اس طرح کے ہزاروں قصے یاد  
تھے۔ اس لیے میری معلومات ہندوستان کی دیو مالا کتھا مالا میں بہت بڑھ گئی۔

---

---

مذہب کا میرے دل میں محض ایک دھنڈلا سا تصور تھا۔ میں اسے عورتوں کا معاملہ سمجھتا تھا۔ والدہ اور میرے چچیرے بھائی مذہبی امور کو کوئی اہمیت نہیں دیتے تھے اور ہنسی میں ٹال دیا کرتے تھے۔ گھر کی عورتیں طرح طرح کی رسیمیں مناتی تھیں اور پوچا پاٹ کیا کرتی تھیں۔ مجھے یہ باتیں بہت بھلی معلوم ہوتی تھیں۔ اگر چہ میں اپنے بڑوں کی تقلید میں کسی حد تک بے پرواںی کا اظہار کرتا تھا۔ کبھی کبھی میں والدہ کے ساتھ گزگا اشنان کو جایا کرتا تھا۔ بعض اوقات وہ مجھے الہ آباد، بنارس اور دوسری جگہوں کے مندوں میں یا ان سنیاسیوں کی خدمت میں جو مہاتما سمجھے جاتے تھے، لے جاتی تھیں۔ مگر میرے دل پر ان چیزوں کا کوئی مستقل اثر نہیں پڑا۔

پنڈت جواہر لال نہرو

## آپ بیتی

خودنوشت یا آپ بیتی کا مطلب ہے اپنی زندگی کا حال خود بیان کرنا۔ اس بیان کے دائرے میں پوری زندگی بھی آ سکتی ہے اور زندگی کا کوئی خاص دور یا واقعہ بھی ۔

خودنوشت لکھنے والا اپنی یادوں کو نہ صرف مرتب و محفوظ کرتا ہے بلکہ قارئین کو اپنے تجربوں اور مشاہدوں سے آگاہ کرتا ہے یعنی وہ اپنے قارئین کو یہ بتانا چاہتا ہے کہ اس نے دنیا اور اس کے لوگوں کو کس نظر سے دیکھا ہے اور اسے کتنے تجربات سے دوچار ہونا پڑا۔

موجودہ زمانے میں رشید احمد صدیقی کی 'آشفۃ بیانی میری، سر رضا علی کی 'اعمال نامہ' جوش ملیح آبادی کی یادوں کی بارات، وغیرہ آپ بیتیاں بہت مشہور ہیں۔

آپ بیتی بالعموم نثر میں لکھی جاتی ہے۔ لیکن کچھ لوگوں نے منظوم آپ بیتیاں بھی لکھی ہیں۔ درسی کتاب میں پنڈت جواہر لال نہرو کی آپ بیتی کا ایک حصہ دیا گیا ہے۔ اس میں ان کے بچپن کا حال بیان کیا گیا ہے۔

## سرگرمیاں



- (۱) اس آپ بیتی میں نہرو نے اپنے بچپن کی باتیں یاد کی ہیں۔ آپ بھی اپنے بچپن کی یادوں کو ایک آپ بیتی کی شکل میں پیش کیجیے۔
- (۲) آپ پر بھی کسی عظیم شخصیت کا اثر پڑا ہوگا۔ ایسے کسی ایک شخص پر ایک مختصر نوٹ لکھیے۔
- (۳) نہرو اپنی آپ بیتی میں لکھتے ہیں۔ ”میں بڑا ہو کر ان جیسا بن جاؤں۔“ آپ بڑے ہو کر کیا بننا چاہتے ہیں؟
- (۴) مشہور خودنوشت سوانح نگاروں اور ان کی تصانیف کی ایک فہرست تیار کیجیے۔
- (۵) نہرو نے اس آپ بیتی میں اپنے والد کا ذکر احتراماً کیا ہے۔ آپ نہرو کے والد کے بارے میں کیا جانتے ہیں؟

## ۱۳۔ زندگی سے ڈرتے ہو؟

زندگی سے ڈرتے ہو؟

زندگی تو تم بھی ہو، زندگی تو ہم بھی ہیں!

آدمی سے ڈرتے ہو؟

آدمی تو تم بھی ہو، آدمی تو ہم بھی ہیں!

آدمی زبان بھی ہے، آدمی بیان بھی ہے

اس سے تم نہیں ڈرتے!

حرف اور معنی کے رشتہ ہائے آہن سے، آدمی ہے وابستہ

آدمی کے دامن سے زندگی ہے وابستہ

اس سے تم نہیں ڈرتے!

’ان کہی‘ سے ڈرتے ہوا!

جو بھی نہیں آئی، اس گھڑی سے ڈرتے ہو

اُس گھڑی کی آمد کی آگئی سے ڈرتے ہو!

پہلے بھی تو گزرے ہیں،

دور نارسائی کے ’بے ریا‘ خدائی کے

پھر بھی یہ سمجھتے ہو، یہچ آرزومندی

یہ شب زبان بندی، ہے رہ خداوندی!  
تم مگر یہ کیا جانو،  
لب اگر نہیں ہلتے، ہاتھ جاگ اٹھتے ہیں  
ہاتھ جاگ اٹھتے ہیں، راہ کا نشان بن کر  
نور کی زبان بن کر  
ہاتھ بول اٹھتے ہیں، صبح کی اذان بن کر  
روشنی سے ڈرتے ہو؟  
روشنی تو تم بھی ہو، روشنی تو ہم بھی ہیں،  
روشنی سے ڈرتے ہو؟

شہر کی فصیلوں پر  
دیو کا جوسا یہ تھا پاک ہو گیا آخر  
رات کا لبادہ بھی  
چاک ہو گیا آخر، خاک ہو گیا آخر  
اڑ دہامِ انسان سے فرد کی نوا آئی  
ذات کی صدا آئی  
راہِ شوق میں جیسے راہرو کا خون لپکے  
اک نیا جنوں لپکے!  
آدمی چھلک اٹھے

آدمی ہنسے دیکھو، شہر پھر بسے دیکھو  
 تم ابھی سے ڈرتے ہو؟  
 ہاں! ابھی تو تم بھی ہو، ہاں ابھی تو ہم بھی ہیں،  
 تم ابھی سے ڈرتے ہو!  
 ن-م۔ راشد

## ن-م۔ راشد

(۱۹۷۵ء تا ۱۹۸۰ء)

راشد کا نام نذر محمد تھا۔ وہ ضلع گجراء والا کے  
 رہنے والے تھے۔ آپ کے باپ اور دادا دونوں بہت  
 اچھا شعری ذوق رکھتے تھے۔ اپنی عملی زندگی کے آغاز  
 میں راشد کچھ دنوں تک آل انڈیا ریڈیو سے وابستہ  
 رہے۔ زندگی کا بڑا حصہ ملازمت کے سلسلے میں انھوں نے ایران میں اور پھر  
 یو۔ این۔ او میں گزارا۔



آزاد نظم کی داغ بیل ڈالنے والوں میں ن-م۔ راشد کا نام سرفہrst  
 ہے۔ صرف یہی نہیں کہ انھوں نے آزاد نظم کو رواج دیا بلکہ اظہار کے ایسے نئے  
 تجربے کیے کہ قارئین کو بہت جلد اپنی طرف متوجہ کر لیا۔ انھوں نے تنقیدی مضامیں  
 بھی لکھے ہیں، ترجمے بھی کیے ہیں، بعض رسالوں کی ادارت بھی سنبھالی ہے، فوج

---

میں ملازمت کی ہے اور آئی سی ایس (ICS) اور پی سی ایس (PCS) کے امتحان بھی دیے ہیں۔

ان کا پہلا مجموعہ 'ماوراء' اردو شاعری میں ایک نئے طرز احساس اور انظہار کا ترجمان ہے۔ 'ماوراء' کے بعد راشد کئی شعری مجموعے شائع ہوئے ہیں۔ ایران میں 'جبنی'، 'گماں کا ممکن'، 'لا=انسان'، وغیرہ ان کے اہم شعری مجموعے ہیں۔ نثر میں ان کی کتاب 'جدید فارسی شاعری' مشہور ہے۔

راشد کی شاعری کا سب سے بڑا وصف انکی دانشورانہ حیثیت ہے۔ اقبال کے بعد اپنی شاعری کے وسیلے سے راشد نے مشرق کی فکر اور دانشورانہ روایت کو ایک نئی جہت دی ہے۔ 'ماوراء' کی اشاعت کے دور میں راشد اور میراجی کی نظموں کو مبہم کہا گیا لیکن جیسے جیسے شاعری کا مذاق بدلتا گیا، راشد اور میراجی کے شعری محسن اور ان کی ادبی خدمات کا اعتراف بھی عام ہوتا گیا۔ موجودہ دور میں راشد کا شمار بیسویں صدی کے اہم ترین شاعروں میں ہوتا ہے۔ ۱۹۹۵ء میں برطانیہ میں وفات پائی۔

## سرگرمیاں



- (۱) نظم 'زندگی سے ڈرتے ہو' کے ذریعے شاعر کیا کہنا چاہتا ہے؟
- (۲) ن م راشد کے خیال میں آدمی کی زندگی کس سے وابستہ ہے؟
- (۳) 'ہاتھ جاگ اٹھتے ہیں'، سے شاعر کی مراد کیا ہے۔
- (۴) شاعر زندگی کی خوش حالی یا بہتری کا کیا خواب دیکھتا ہے؟
- (۵) جہالت، تاریکی، فرسودہ خیالات کے چاک ہونے اور خاک ہونے کا اعلان شاعر نے کس طرح کیا ہے؟

## ۱۲۔ غزل

ہم ہیں متاع کوچہ و بازار کی طرح  
اٹھتی ہے ہر نگاہ خریدار کی طرح  
وہ تو کہیں ہے اور، مگر دل کے آس پاس  
پھرتی ہے کوئی شے نگہ یار کی طرح  
سیدھی ہے راہِ شوق پہ یوں ہی کہیں کہیں  
خم ہو گئی ہے گیسوئے دلدار کی طرح  
بے تیشہ نظر نہ چلو راہِ رفتگاں  
ہر نقش پا بلند ہے دیوار کی طرح  
اب جا کے کچھ کھلا ہنرِ ناخن جنوں  
زخمِ جگر ہوئے لب و رخسار کی طرح  
محروم کھڑے رہے ہیں وہ اہلِ وفا کا نام  
ہم بھی کھڑے ہوئے ہیں گنہگار کی طرح  
**محروم سلطان پوری**

## مُحَرَّج سلطانپوری

(۱۹۲۳ء تا ۲۰۰۳ء)

اسرار الحسن خان مُحَرَّج سلطان پوری اعظم گڑھ  
میں پیدا ہوئے۔ ابتدائی تعلیم کے بعد اعلیٰ تعلیم کے  
لیے فیض آباد اور الہ آباد گئے۔ وہاں سے طب یونانی  
پڑھا۔ اور طبابت کا پیشہ اختیار کیا۔ لیکن بچپن ہی سے  
انہیں شاعری سے لگاؤ تھا اور وہ بہت جلد طبابت چھوڑ کر شاعری کرنے لگے۔



۱۹۲۵ء میں ایک مشاعرے کے سلسلے میں وہ ممبئی پہنچے اور فلم کی طسماتی  
دنیا میں داخل ہوئے اور سینئروں فلمی گانے ان کے نوک قلم سے نکلے۔  
مُحَرَّج غزل کے شاعر ہیں اور ترقی پسند تحریک کے سرگرم رکن تھے۔  
انھوں نے غزل کو ایک نیا انداز دیا۔ مُحَرَّج کی غزل کا لہجہ بے باک اور بلند  
آہنگ ہے۔ ان کی غزل میں عہدِ حاضر کے سارے حالات و واقعات کا عکس  
مووجود ہے۔ ”غزل“ اور ”مشعلِ جاں“ ان کی غزلوں کے مجموعے ہیں۔

## سرگرمیاں



- (۱) اس غزل میں آپ کا پسندیدہ شعر کون سا ہے؟ اس کا مفہوم اپنے الفاظ میں لکھیے۔
- (۲) غزل گو شعرا کی تصاویر جمع کر کے ایک الbum بنائیے۔
- (۳) اردو کلب کے تحت آپ کے اسکول میں شامِ غزل منعقد کی جا رہی ہے۔ اس کے افتتاح کے لیے مشہور غزل گلوکار کے نام ایک دعوت نامہ تیار کیجیے۔
- (۴) مجروح سلطان پوری فلمی دنیا میں مشہور ہیں۔ اس طرح فلمی دنیا سے وابستہ دیگر اردو شعرا کے نام لکھیے۔
- (۵) مجروح سلطان پوری ترقی پسند شاعر ہیں۔ کسی ایک ترقی پسند شاعر پر ایک نوٹ تیار کیجیے۔
- (۶) ’پھرتی ہے کوئی شے نگہ یار کی طرح‘، اس مصروع میں محبوب کی کون سی صفت بیان کی گئی ہے؟
- (۷) آپ کے خیال میں متاع بازار کون ہیں؟ اور اس کا خریدار کون ہے؟

## ۱۵۔ مولانا محمد علی مرحوم

ہندوستانِ جدید میں جو انگریزی تعلیم اور مغربی خیالات کا مواد ہے۔ مولانا محمد علی مرحوم ”عجیب و غریب، شخص ہوئے ہیں۔ وہ مختلف، متضاد اور غیر معمولی اوصاف کا مجموعہ تھے۔ اگر انھیں ایک آتش فشاں پہاڑ یا گلیشیر سے تشبیہ دی جائے تو کچھ زیادہ مبالغہ نہ ہوگا۔ ان دونوں میں عظمت و شان لیکن دونوں میں خطرہ اور تباہی بھی ہے۔



وہ انگریزی کا بڑا ادیب، زبردست انشا پرداز اور اعلیٰ درجے کا مقرر تھا۔ لیکن جب لکھنے اور بولنے پر آ جاتا تو اعتدال اور تناسب دونوں نظروں سے اوچھل ہو جاتے تھے اور انمول جواہر پاروں کے ساتھ کنکر اور روڑے بھی بے تکلف چلے آتے تھے۔ وہ آزادی کا دل دادہ اور جبر و استبداد کا پکا دشمن تھا لیکن اگر کبھی اس کے ہاتھ میں اقتدار آتا تو وہ بہت بڑا جابر اور مستبد ہوتا۔ وہ محبت و مرّوت کا پتلا تھا اور دوستوں پر جان ثار کرنے کے لیے تیار رہتا تھا، لیکن بعض اوقات ذرا سی بات پر اس قدر آگ بگولا ہو جاتا تھا کہ دوستی اور محبت طاق پر دھری رہ جاتی تھی۔ دوست بھی اس کے جان ثار اور فدائی تھے۔ لیکن اس طرح بچتے تھے جیسے آتش پرست آگ سے بچتا ہے۔ وہ اپنے رفیقوں اور ہم کاروں کے ساتھ بڑی شفقت اور عنایت سے پیش آتا تھا اور طرح طرح کے سلوک کرتا

تھا۔ لیکن جب بگرتا تو آپ سے باہر ہو جاتا تھا، اس وقت اسے نہ کسی کی عزّت اور آبرو کا خیال رہتا تھا نہ اپنے کام کا۔ اسی لیے اپنے ہم کاروں سے نباہ نہ سکا۔ اور وہ لوگ جنھیں وہ چن کر لایا تھا آخر کار ایک ایک کر کے الگ ہو گئے۔ یوں تو ایک مدت تک وہ عزیز مذہب سے بیگانہ رہا اور جب ادھر جھکا تو ایسا کہ بڑے بڑے جگا دھری مولوی اور کثر ملا بھی اس کے سامنے پیچ تھے۔ وہ جب کبھی کسی کام کو اٹھاتا تو بڑی شان و شکوہ سے اٹھاتا اور بڑی بڑی تیاریاں کرتا تھا لیکن تکمیل کو پہنچانا اس کی طبیعت میں ہی نہیں تھا۔ ’کامریڈ‘ کس شان سے نکلا قدر بھی اس کی وہ ہوئی جو شاید ہی کسی اخبار کی ہوئی ہو۔ اپنے پرانے سب اسے سر آنکھوں پر رکھتے تھے لیکن جو اس کا حشر ہوا وہ سب کو معلوم ہے۔ مسلم نیشنل یونیورسٹی (جامعہ ملیہ اسلامیہ) کی بنیاد جس زور و شور اور شدود مد کے ساتھ ڈالی گئی اس کا حیرت انگیز منظر اب تک ہماری نظروں کے سامنے ہے، اس وقت قومیت اور آزادی کا کھولن انہائی نقطے تک پہنچ گئی تھی۔ اسی ہفتے جب یونیورسٹی کے نصاب تعلیم نظم و نسق پر غور کرنے کے لیے ان کے رفقاء کی کمیٹی ہوئی ہے تو وہ سماں ہم کبھی نہیں بھول سکتے۔ ’مجذوب کی بڑی بولتے اور سنتے آتے تھے، لیکن اس روز اپنے کانوں سنبھال کر عربت ہوئی۔ ان کے بعض سنجیدہ اور صاحب نظر رفیق جو اس مجلس میں شریک تھے ششدر و حیران تھے کہ یہ کیا معاملہ ہے اور بے بُی کے ساتھ ایک دوسرے کا منہ تکتے تھے۔ وہ اس وقت اس خیال میں مست تھے (اور انھیں اس کا پورا یقین تھا) کہ کوئی دن جاتا ہے کہ ہندوستان ان

کے قدموں کے تلے ہوگا اور اس کی حکومت کی بाग ان کے قوی ہاتھوں میں ہوگی۔ اس خیال سے ان کا اور ان سے زیادہ ان کے برادر بزرگ کا دماغ بہک سا گیا تھا اور جو بات اس وقت ان کے منہ سے نکلتی تھی اس میں ایک عجیب متناہہ ادا اور بے تکاپن ہوتا تھا۔ خلافت کا ذکر جتنا کم کیا جائے بہتر ہے۔ اس کا غلغله صورِ اسرافیل کی طرح ملک کے ایک سرے سے دوسرے سرے تک پہنچ گیا۔ اور وضعیع، شریف، عالم و عامی، ہندو اور مسلمان سب ہی اس کی لپیٹ میں آگئے۔ اس میں شک نہیں کہ اس کی وجہ سے حمیت و جوش قومی کی لہر سارے ملک میں پھیل گئی تھی لیکن جو انجام ہوا وہ بے کہے سب کو معلوم ہے۔ اب یہ ایک اسم ہے بلا مسمیٰ سانپ نکل گیا مگر ہم ابھی تک لکیر پیٹے جا رہے ہیں۔ محمد علی مرحوم اس شخصیت اور قابلیت کے آدمی تھے کہ وہ اپنے کاموں کے لیے گھر بیٹھے ہزاروں لاکھوں روپیہ جمع کر سکتے تھے اور کرتے تھے، لیکن وہ اس بے دردی، بے پرواٹی اور غیر ذمہ دارانہ طور پر اسے صرف کرتے تھے کہ ان کے کام بھی بر باد ہو جاتے تھے۔ ہم میں (خاص کر یوپی والوں اور خصوصاً مسلمانوں میں) اب تک زمیندار کی شان قائم ہے جو بادشاہی شان کی نقل ہے۔ ہم انتظام کرنا اور اعتدال کی شان کو ملاحظہ رکھنا بالکل نہیں جانتے ہم صرف ایک ہی بات جانتے ہیں لوٹنا اور لٹانا۔

محمد علی مرحوم ہر اعتبار سے ایک دیوبیکر شخص تھا۔ اس کے رفقاء اور اس کے ہم عصر اس کے سامنے پوڈنے تھے مگر افسوس اسے اپنے اوپر قابو نہ تھا اور

---

یہی اس کی ناکامی کی اصل تھی۔ ایک دوست جو بچپن سے اسے جانتے تھے اور جنھوں نے زندگی کی ہر منزل میں اسے دیکھا اور اس کا ساتھ دیا تھا۔ فرماتے تھے کہ ”محمد علی کولیڈری نے تباہ کیا“، اس میں مطلق شبہ نہیں کہ وہ اپنے ہم عصر وہ میں سب سے زیادہ لیڈری کے قابل تھا بشرطیکہ اسے اپنے نفس پر قابو ہوتا۔ وہ جس طرح بیماری میں پر ہیز پر قابو نہیں رکھتا تھا اسی طرح ہر معاملے میں جوش کے وقت وہ اپنے اختیار سے باہر ہو جاتا تھا۔

محمد علی کی زندگی بہت سبق آموز اور نہایت عبرت انگیز ہے۔ اس کو پڑھ کر معلوم ہوتا ہے کہ ہم میں بہتر سے بہتر اور قابل سے قابل شخص بھی ابھی بہت پیچھے ہے۔ ہماری ناکامی کے اسباب خود ہم میں موجود ہیں۔ آج جس شے کے لیے ہم لڑ رہے ہیں، ایسا معلوم ہوتا ہے کہ شاید ہم اس کے قابل نہیں ہم جب اپنے نفشوں کا جائزہ لیتے ہیں تو یہ معلوم ہوتا ہے کہ ہماری سیرتیں خام، ہماری طبیعتیں نا تربیت یافتہ اور ہمارے نفس چور ہیں۔ ہمیں ابھی بہت سی ٹھوکروں اور بہت کچھ تربیت کی ضرورت ہے۔ جس چیز کی ہم خواہش کر رہے ہیں اس کے لیے پختہ سیرت اور اعتدالی طبع کی ضرورت ہے اور وہ ابھی ہم سے کسوں دوڑ ہے۔

## خاکہ

خاکے سے مراد ایک ایسی نثری تحریر ہے جس میں کسی شخصیت کی منفرد اور نمایاں خصوصیات کو اس انداز سے بیان کیا جاتا ہے کہ اس کی مکمل تصویر آنکھوں کے سامنے آجائے۔ اس کو انگریزی میں (PEN PORTRAIT) کہتے ہیں۔ خاکہ لکھنے والے کا اس انسان کی شخصیت سے نہ صرف متاثر ہونا ضروری ہے بلکہ اس سے واقفیت اور قربت بھی لازمی ہے۔ خاکہ نگاری سوانح نگاری سے مختلف ہے۔ اس میں سوانح حیات کی طرح واقعات ترتیب وار نہیں لکھے جاتے اور تمام حالات و واقعات کا بیان کرنا ضروری نہیں ہوتا۔ خاکہ نگار اسی شخصیت کا خاکہ لکھتا ہے جس سے وہ کسی نہ کسی طور پر متاثر ہو۔ لیکن اس کا بیان غیر جانب دار ہونا چاہیے۔ اس لیے یہ ضروری ہے کہ خاکے میں شخصیت کی خوبیوں اور خامیوں کو بیان کیا جائے۔ جس طرح خوبیوں کا بیان مرجوعیت سے پاک ہونا چاہیے۔ اسی طرح خامیوں کے بیان میں بھی ہمدردانہ روئیہ اختیار کرنا چاہیے۔

## مولوی عبد الحق

(۱۹۶۱ء تا ۱۹۸۷ء)



بابائے اردو ڈاکٹر عبد الحق نے اردو کی ترقی کے لیے اپنی زندگی کو وقف کر دیا تھا۔ ایک عظیم محقق، لغت نویس، زبان دان، خاکہ نگار اور صاحب طرزِ انشا پرداز کی حیثیت سے وہ بہت مشہور تھے۔ ۱۹۸۷ء میں ضلع میرٹھ میں پیدا ہوئے۔ علی گلڈھ سے بی اے پاس کیا۔ وہیں سرسید اور مولانا حائلی سے صحبتیں رہیں۔ پنجاب اور حیدر آباد میں مختلف عہدوں پر فائز رہے۔ جامعہ عثمانیہ میں شعبۂ اردو کے پروفیسر اور صدر رہے۔ پچاس سال تک انجمن ترقی اردو ہند کے سیکریٹری رہے۔ اگرچہ وہ اس کے بانی نہیں تھے لیکن اس انجمن کی بقا اور ترقی انھیں کی مرہون منت ہے۔ کیرالا میں انجمن ترقی اردو ہند کی شاخ قائم کرنے کے لیے ۱۹۲۳ء میں کالی کٹ بھی تشریف لائے تھے۔ رسالۂ اردو کے مدیر رہے۔ ڈاکٹر عبد الحق کی مجموعی خدمات کا اعتراف کرتے ہوئے الہ آباد اور علی گلڈھ یونیورسٹیوں نے انہیں ڈی لٹ کی اعزازی ڈگریاں عطا کی۔ ۱۹۶۱ء میں ان کا انتقال ہوا۔

قدیم کتابوں کی تدوین، ترتیب اور اشاعت کا کام ان کا بہت بڑا کار نامہ ہے۔ مقدمات عبد الحق، خطبات عبد الحق، تنقیدات عبد الحق ان کی یادگار تصانیف ہیں۔ فرہنگ لغت اور اصطلاحات پر بھی انھوں نے کام کیا۔ چند ہم عصر، ان کے خاکوں کا مجموعہ ہے۔ جس میں شخصیتوں پر مضمایں شامل ہیں۔ آپ کا اندازِ بیان صاف، سادہ، پر زور اور پختہ ہے۔

## سرگرمیاں



- ۱) اردو کے مشہور خاکوں اور خاکہ نگاروں کی فہرست تیار کیجیے۔
- ۲) ”اگر انھیں ایک آتش فشاں پہاڑ یا گلیشیر سے تشبیہ دی جائے تو کچھ زیادہ مبالغہ نہ ہوگا“، مولوی عبد الحق مولانا محمد علی کے بارے میں ایسا کیوں کہتے ہیں؟
- ۳) خاکہ اور سوانح عمری میں کیا فرق ہے؟ بحث کر کے نوٹ لکھیے۔
- ۴) مولانا محمد علی مجید آزادی ہیں۔ اسی طرح کے کسی ایک مجید آزادی پر نوٹ لکھیے۔
- ۵) مولانا محمد علی تحریکِ خلافت کے بانی ہیں۔ تحریکِ خلافت کے بارے میں معلومات فراہم کیجیے۔
- ۶) آپ کے خیال میں ایک سچے لیڈر میں کیا کیا خوبیاں ہوئی چاہیں؟ ایک مضمون تیار کیجیے۔
- ۷) ”محمد علی کو لیڈری نے تباہ کیا۔“ اس کے اسباب بیان کیجیے۔
- ۸) جو ہر نے کون سے رسالے نکالے۔ اس میدان میں ان کی ناکامی کی وجہ بتائیے۔

## ۱۶- قطعہ

پانی لے سکتے ہیں دریا سے مگر کوزے میں ہم  
بہتے دریا کی روائی بند کر سکتے نہیں  
شعر یوں کہنے کو کہہ لیں اختر چج یہ ہے  
دل کے محسوسات کو لفظوں میں بھر سکتے نہیں  
اختر انصاری

### قطعہ

قطعہ کے لغوی معنی ٹکڑے کے ہیں۔ قطعہ میں غزل یا قصیدے کی طرح کوئی مطلع یا قافیہ والا شعر نہیں ہوتا۔ تمام اشعار کے صرف دوسرے مصرے ہم قافیہ ہوتے ہیں۔ قطعہ کے اشعار مسلسل ہوتے ہیں۔ مضمون یا مفہوم کے اعتبار سے قطعہ کے لیے مستقل اور مکمل ہونا ضروری ہے۔ ہر قسم کے مضامین اس میں سما سکتے ہیں۔ قطعہ کے لیے کم سے کم چار مصرے ہوتے ہیں۔ عام طور پر قطعے میں اخلاقی مضامین باندھے جاتے ہیں۔

آگرالہ آبادی اور اختر انصاری اس میدان میں مشہور ہیں۔

## تشبیہ

کسی چیز کو کسی چیز کے مشابہ یا ہم شکل قرار دینے کو تشبیہ کہتے ہیں۔ یہ شعری حسن کو بڑھانے کے لیے زیور کا کام کرتی ہے۔ اس کے ذریعے اصل چیز کی تصویر ہو بہو ہمارے سامنے آ جاتی ہے۔

مثلاً : 'چاند سا چہرا'، 'پھر جیسا دل'، 'یاقوت جیسے ہونٹ'، وغیرہ

## اختر انصاری

(۱۹۰۹ء تا ۱۹۸۸ء)



اختر انصاری بدایوں (اٹر پرڈیش) میں پیدا ہوئے۔ انہوں نے دہلی اور علی گڑھ میں تعلیم حاصل کی۔ پھر وہ اعلیٰ تعلیم کے لیے لندن گئے مگر والد کی عالالت کے باعث جلد واپس آ گئے۔ پہلے علی گڑھ مسلم یونیورسٹی کے شعبۂ اردو سے وابستہ ہوئے اس کے بعد ٹریننگ کالج میں بحیثیت لکچرر مقرر ہوئے۔

ان کی ادبی زندگی کا آغاز طالب علمی کے زمانے سے ہوا۔ انہوں نے افسانے بھی لکھے اور تنقید بھی لیکن انھیں شہرت قطعات سے ملی۔ ایک ادبی ڈائری، 'افادی ادب'، 'غزل کی سرگزشت'، 'غزل اور غزل کی تعلیم'، وغیرہ ان کی نشری تصنیفات ہیں۔ 'نغمۂ روح'، 'روحِ عصر'، 'دہانِ زخم'، 'خندۂ سحر'، 'درودو داغ'، 'شعلہ بجام'، 'آ بگینے'، وغیرہ اختر انصاری کے شعری مجموعے ہیں۔

## سرگرمیاں



- (۱) قطعہ اور رباعی دونوں کی خصوصیات پر بحث کر کے بتائیے کہ دونوں میں کیا نمایاں فرق ہے۔
- (۲) اس قطعے کے ذریعے آخر انصاری کیا کہنا چاہتے ہیں؟ اپنے الفاظ میں لکھیے۔
- (۳) چند قطعہ نگاروں کے نام لکھیے۔
- (۴) آپ کے پسندیدہ موضوع پر ایک قطعہ تیار کیجیے۔
- (۵) اس قطعہ میں دل کے محسوسات کوں سے تشبیہ دی گئی ہے؟
- (۶) درج ذیل شعر سے تشبیہ چن کر لکھیے۔
- ناز کی اس کے لب کی کیا کہیے  
پکھڑی اک گلب کی سی ہے

---

## ۷۔ زبان انقلاب

ہماری پیاری زبان اردو  
ہمارے نغموں کی جان اردو  
حسین دلش جوان اردو

زبان وہ دھل کے جس کو گنگا کے جل سے پاکیزگی ملی ہے  
اوہ کی ٹھنڈی ہوا کے جھونکوں سے جس کے دل کی کلی کھلی ہے  
جو شعر و نغمہ کے خلد زاروں میں آج کوئی سی کوتی ہے

اسی زبان میں ہمارے بچپن نے ماں سے لوریاں سنی ہیں  
جو ان ہو کر اسی زبان میں کہانیاں عشق کی کہی ہیں  
اسی زبان کے چمکتے ہیروں سے علم کی جھولیاں بھری ہیں

اسی زبان سے وطن کے ہونٹوں نے نُرہ انقلاب پایا  
اسی سے انگریز حکمرانوں نے خود سری کا جواب پایا  
اسی سے میری جوں تمٹا نے شاعری کا رباب پایا

---

---

یہ اپنے نغمات پُر اثر سے دلوں کو بیدار کر چکی ہے  
یہ اپنے نعروں کی فونج سے دشمنوں پہ یلغار کر چکی ہے  
ستم گروں کی ستم گری پر ہزار ہاوار کر چکی ہے

یہ وہ زبان ہے کہ جس نے زندان کی تیرگی میں دیے جلائے  
یہ وہ زبان ہے کہ جس کے شعلوں سے جل گئے پھانسیوں کے سامنے<sup>1</sup>  
فرازِ دار و رسن سے بھی ہم نے سرفروشی کے گیت گائے

چلے ہیں گنگ و جمن کی وادی میں ہم ہوائے بہار بن کر  
ہمالیہ سے اُتر رہے ہیں ترانۂ آبشار بن کر  
روال ہیں ہندوستان کی رگ رگ میں خون کی سُرخ دھار بن کر

ہماری پیاری زبان اردو  
ہمارے نغموں کی جان اردو  
حسین دلکش جوان اردو

علی سردار جعفری

## علی سردار جعفری

(۱۹۱۳ء تا ۲۰۰۳ء)



سید علی سردار جعفری کی ولادت قصبه برام پور،  
صلع گونڈا، اتر پردیش میں ہوئی۔ ابتدائی تعلیم کے بعد  
پہلے لکھنؤ پھر دہلی اور علی گڑھ میں انہوں نے اعلیٰ تعلیم  
حاصل کی۔ روز گار کے سلسلے میں انہوں نے ممبئی میں  
مستقل سکونت اختیار کر لی۔

ممبئی کے دورانِ قیام علی سردار جعفری نے فلمی صنعت کو اپنی فکر کی ترسیل  
کا ذریعہ بنایا۔ اس سلسلے میں انہوں نے اردو کے مشہور شاعرا پر مشتمل ڈاکیومنٹری  
فلم 'کہکشاں' کے نام سے بنائی۔ اسی طرح ممبئی کے دفتروں میں کام کرنے والی  
خواتین پر بھی انہوں نے 'گیارہ ہزار لڑکیاں' کے نام سے ایک فلم بنائی۔

علی سردار جعفری کا شمار اردو کے مشہور ترقی پسند شاعروں میں ہوتا ہے۔  
وہ ایک مشہور نقاد اور دانشور بھی ہیں۔ 'دنیٰ دنیا کو سلام'، 'ایک خواب اور'، 'پھر کی  
دیوار'، 'لہو پکارتا ہے'، وغیرہ ان کے اہم شعری مجموعے ہیں۔ شاعری کے ساتھ  
نشر میں بھی انھیں قدرت حاصل تھی۔ 'ترقی پسند ادب'، 'لکھنؤ کی پانچ راتیں'  
'پیغمبرانِ سخن'، وغیرہ ان کی معروف نشری کتابیں ہیں۔ وہ کئی ادبی رسالوں کے  
مدیر بھی رہ چکے ہیں۔

انہوں نے ظلم و نا انصافی کے خلاف آواز اٹھائی ہے۔ ان کی نظموں کا  
خاص موضوع طبقاتی کشمکش ہے۔ انسان دوستی کے جذبات، سیاسی، قومی شعور اور  
عوامی مسائل کی عکاسی جیسے موضوعات بھی ان کے کلام میں ملتے ہیں۔

۱۹۹۸ء میں انھیں ہندوستانی ادب کے اعلیٰ ترین اعزاز گیان پیٹھے ایوارڈ حاصل کیے اور پدم شری خطا، اقبال سمنان جیسے اہم ایوارڈ سے بھی انھیں نوازا گیا ہے۔ ممبئی میں ان کا انتقال ہوا۔

## سرگرمیاں



- (۱) اردو زبان پر لکھنے گئے کچھ اشعار جمع کیجیے اور ایک ”اردونمبر“ تیار کیجیے۔
- (۲) ”تحریک آزادی میں اردو کا رول، اس موضوع پر ایک سمینار منعقد کیجیے اور مقالہ پیش کیجیے۔
- (۳) اسی زبان سے وطن کے ہونٹوں نے نعرہ انقلاب پایا  
اسی سے انگریز حکمرانوں نے خود سری کا جواب پایا  
اس میں ’انقلاب پایا‘، ’جواب پایا‘ جیسے الفاظ نظم کی خوبصورتی بڑھاتے ہیں۔  
اس طرح کے چند مصروع بنائیے۔
- (۴) اردو میں گیان پیٹھے ایوارڈ یافتہ ادیبوں کے نام لکھیے۔ اور کسی ایک ادیب پر نوٹ لکھیے۔
- (۵) ’یہ وہ زبان ہے کہ جس نے زندگی کی تیرگی میں دیے جلائے‘  
اس مصروع کی تشریح کیجیے۔
- (۶) ”فرازِ دار و رسن سے بھی ہم نے سرفوشی کے گیت گائے، اس مصروع کی روشنی میں یہ بتائیئے کہ انگریزوں کی جابر حکومت کے خلاف لڑنے کی ہمت اردو زبان نے کس طرح بخشی۔

---

## ۱۸- دارا شکوه

### کردار

مغل بادشاہ	:	شah جہاں
شah جہاں کا بیٹا	:	دارا شکوه
دارا شکوه کی بہن	:	روشن آرا
ایک کنیز	:	ذرا فشاں
دارا شکوه کی بیوی	:	نادرہ
دادار کا صوبہ دار	:	جیون
شah جہاں کا دوسرا بیٹا	:	اورنگ زیب
سپہ سالار (ملٹری افسر)	:	نذر خان
دارا کی چھوٹی بہن	:	جہاں آرا بیگم
پنجاب کا صوبہ دار	:	داود خان

# دارا شکوہ

## پہلا منظر

(روشن آرا کا ایوان۔ رقصہ ناج رہی ہے۔ مخلق رقص کا سماں بندھ گیا ہے)  
روشن آرا : (اچانک تخت سے) رقص بند کرو۔ ہمارا دل سکون نہیں  
پاتا زر افشاں۔

حضور زر افشاں :  
روشن آرا : کنیروں سے کہو جائیں۔ ہمیں تہائی چاہیے۔ (سب چلی  
جاتی ہیں صرف زر افشاں رہ جاتی ہے)

زر افشاں : (قریب آ کر) نصیب دشمناں حضور شہزادی صاحبہ کا  
مزاج کیسا ہے۔ لیجیے۔ اب تو تخلیہ ہو گیا۔ اب تو حضور  
باندی سے دل کا حال۔

روشن آرا : (بات کاٹ کر) دل کا حال پوچھتی ہو۔ روشن آرا کے سر پر  
قیامت کا پہاڑ ٹوٹ پڑا ہے۔ ہمارے دل میں انتقام کی  
آگ بھڑک رہی ہے۔ ہمارا خون کھول رہا ہے۔ زر افشاں  
ہم سب کچھ کر ڈالیں گے۔ مسل کر رکھ دیں گے۔  
آج ظل سمجھانی نے دارا کو سر دربار دوسرے تخت پر بیٹھنے  
کی اجازت دی۔ دارا کو ہاتھیوں کی لڑائی سے دل

بہلانے کی رخصت دی گئی ہم یہ نہیں دیکھ سکتے۔

زرافشان : مگر حضور ظلن سجنی کا حکم۔

روشن آرا : (بات کاٹ کر) روشن پر کسی کا حکم نہیں چلتا۔ یہ سارا بس انھیں بی جہاں آرا بیگم کا بویا ہوا ہے۔ وہ ظلن سجنی کی ایسی چیزی بی بی ہیں کہ ظلن سجنی کے جیتے جی تخت و تاج کا فیصلہ کیے دے رہی ہیں ہم جانتے ہیں زرافشان ہندوستان کے تخت پر دارا کی پر چھائی نہیں پڑے گی۔

زرافشان : آخر صاحب عالم آپ کے بڑے بھائی ہیں۔ خون آخر خون ہے۔ آخر ماں جایا بھائی ہیں۔

روشن آرا : جاہلوں کی سی باتیں مت کرو۔ تم بزرلوں نے کبھی اپنے بھائیوں کو زنجیروں پہنے تلواروں کے زخم کھاتے نہیں دیکھا۔

زرافشان : (گھبرا کر) نوج سر کار خدا نہ کرے۔

روشن آرا : ہم شہزادیوں کے لیے یہ کھیل ہے اور یہ کھیل دارا کے ساتھ بھی کھیلا جائے گا۔ (دارا داخل ہوتا ہے)

دارا : ہم آسکتے ہیں روشن!

روشن آرا : بھائی جان آپ!

(زرافشان سلام کر کے چلی جاتی ہے)

- 
- دارا : کیا کھیل کھیل رہی تھیں۔
- روشن آرا : کچھ نہیں یوں ہی شطرنج کی بازی کا ذکر تھا۔
- دارا : خوب۔
- روشن آرا : میں تو خود آپ کو مبارک باد پیش کرنے کے لیے حاضر ہونے والی تھی میں نے جب سے یہ خبر سنی ہے۔ دل ہی دل میں واری صدقے جارہی ہوں۔ خدا یہ تخت آپ کو مبارک کرے۔
- دارا : کون سا تخت روشن؟
- روشن آرا : واللہ حد ہو گئی ہے بے خبری کی۔ محل کے کونے کونے میں چرچا ہے کہ حضور ظل سبحانی نے آپ کو سر دربار دوسرے تخت پر بیٹھنے کی اجازت مرحمت فرمائی۔
- دارا : دلی کا تخت بہت چھوٹا ہے روشن۔ مجھے اس سے بہت بڑی دولت ملی ہے خواب میں مجھے بشارت دی گئی ہے۔ تجھے اللہ تعالیٰ ایسی نعمت عطا فرمائیے گا جو ساری دنیا میں کسی بادشاہ کو نصیب نہیں ہوئی۔ اس کے بعد سے دونوں جہان کی محبت میرے دل سے اٹھ گئی ہے اور فضل و رحمت کے دروازے میرے دل پر کھل گئے ہیں۔ یہ روحانی دولت دلی کے تخت و تاج سے کہیں زیادہ ہے۔
-

روشن آرا : بھیا۔ میں نہ چندر بھان برہمن ہوں نہ سرمد فقیر کہ آپ کی باتیں سمجھ سکوں۔ آپ تو مطالعہ و تصنیف میں ایسے کھوئے رہتے ہیں کہ تخت سے بھی بے نیاز ہوتے جا رہے ہیں۔

دارا : میرے مرشد ملا جیون اور شاہ محمد نے مجھے یہی ہدایت دی ہے۔ (خاموش ہو جاتا ہے پھر تھوڑی دیر بعد سوچ کر) تمہارا نمازی بھیا مجی الدین مجھے کافر کہتا ہے بات اتنی ہے کہ میں خدا کو ایک مانتا ہوں اس کے سوا دنیا میں اور کچھ نہیں ہے۔ ہر انسان کے دل میں اس کے نور کی چنگاری ہے۔ اس تک پہنچنے کے راستے الگ الگ ہیں۔ مگر سب کی منزل تو ایک ہے پھر میں دوسرے راستوں دوسری سچائیوں کو سمجھنے کی کوشش کیوں نہ کروں۔ اپنے اور بھگوت گیتا کے فارسی ترجمے ہوئے تو کتنے چھپے ہوئے بھید کھل گئے۔ کیا بھید کھونا کفر ہے۔ کیا دوسرے مذاہب کو سمجھ کر حقیقت تک پہنچنا کفر ہے (پھر کچھ سوچنے لگتا ہے اور کھو جاتا ہے) تم نے بابا لال فقیر سے میرے سوال وجواب پڑھے ہیں۔

- روشن آرا : آپ کی کتابیں اور رسالے تواب اتنے ہیں کہ کوئی کہاں تک پڑھے۔
- دارا : ان مکالموں کو پڑھنا۔ ان میں میں نے حقیقت کو ایک نئے انداز سے بے نقاب کیا ہے۔
- روشن آرا : بھیا صوفیوں اور فقیروں سے زیادہ اب آپ کو امراء سے کام لینا ہے۔
- دارا : زمانہ بادشاہوں کے نام بھلا دیتا ہے فقیروں کے یاد رکھتا ہے۔
- روشن آرا : کیا خیال ہے آپ کا؟
- دارا : نہیں۔ تم کبھی علاء الدین خلجی کے مزار پر گئی ہو۔
- روشن آرا : نہیں۔ مجھے تو یہ بھی نہیں معلوم کہ وہ کہاں دفن ہے۔
- دارا : اور نظام الدین اولیاء
- روشن آرا : ان کا مزار تو خیر و برکت کا دربار ہے۔
- دارا : علاء الدین کو زمانے نے بھلا دیا مگر نظام الدین اولیاً ور امیر خسرو کو کون بھلا سکتا ہے۔ مجھے ایک بات کا خیال نہ ہوتا تو میں ہندوستان کا تخت اپنے تینوں بھائیوں میں سے کسی ایک کے لیے چھوڑ دیتا۔

روشن آرا : (حیرت سے) بھیا! (تحوڑی دیر بعد) ایسی فال بد زبان  
سے نہ نکالیے۔

دارا : مگر خواہر عزیز میں اس ملک میں رواداری محبت اور ملاپ  
کی فضا چاہتا ہوں جو جد اعلیٰ شہنشاہ اکبر نے قائم کی  
تھی۔ مذہب کو ملاپ کا ذریعہ ہونا چاہیے نفرت کا نہیں۔  
ہمارے دلیں میں رام اور رحیم کے ماننے والے ہمہ  
اوست اور توت توام اسی میں اسی کا جلوہ دیکھیں۔ میں  
تنخ و تاج صرف اسی لیے چاہتا ہوں کہ ایک بار پھر  
سارے مذہبوں کو ایک دوسرے سے قریب لا سکوں۔  
ایک بار پھر ہندوستان ایک ہو جائے یہی میرا خواب ہے  
یہی مرارمان ہے۔

روشن آرا : بھائی جان! آپ پر کفر کا جادو چل گیا ہے۔  
دارا : کفر میں بھی اس کا جلوہ ہے۔ اسلام میں بھی۔

روشن آرا : خیر آپ جانئے۔ مگر ہندوستان ان خیالات کی تاب  
لا سکے گا۔

دارا : ممکن ہے میں ہندوستان کو ایک نہ کرسکوں ممکن ہے میرا  
سر بھی لال قلعے کے کنگوروں پر لٹکایا جائے۔ ممکن ہے

میں تخت و تاج کی لڑائی ہار جاؤں مگر میرا کام صرف  
کوششیں اور عمل ہے۔ انجام سے مجھے سروکار نہیں۔

روشن آرا : آپ جو خواب دیکھتے ہیں بھائی جان۔ ان کی تعبیریں  
کہاں سے آئیں گی۔

دارا : دارا اپنے خون سے ان خوابوں کو جگدا کر چھوڑ جائے گا  
کہ آنے والی نسلیں ان سے اپنے چراغ روشن کر سکیں۔  
تاریخ ان خوابوں سے اپنی مانگ میں سیندور بھر سکے۔

(زرافشاں داخل ہوتی ہے)

زرافشاں : صاحب عالم! ظل سجانی نے آپ کو یاد فرمایا ہے۔  
دارا : ابھی!

زرافشاں : تاکید فرمائی ہے۔

دارا : اچھا روشن، خدا حافظ

(روشن کھڑی ہو کر تعظیم دیتی ہے اور سلام کرتی ہے۔ دارا چلا جاتا ہے تو  
کنیز کو روشن آرا اپنے پاس بلاتی ہے)

زرافشاں : حضور ایک راز کی بات معلوم ہوئی ہے۔

روشن آرار : جلدی بول

زرافشاں : ظل سجانی کی طبیعت اچانک خراب ہو گئی ہے۔

روشن آرا : کیا بکتنی ہے۔

زرافشان : سچ! شاہی چوبدار کہتا تھا کہ صاحب عالم کو اسی لیے بلا یا  
گیا ہے۔

روشن آرا : ظل سمجھانی کی طبیعت ناساز ہے ..... (سوچتے ہوئے)  
ظل سمجھانی کی طبیعت ناساز ہے۔  
(اندھیرا)

### دوسرा منظر

(کچھ مدت بعد۔ شاہ جہاں کی خواب گاہ)

شاہ جہاں : ہماری علاالت نے بھی کتنا طول کھینچا ہے۔  
دارا : ظل سمجھانی کی طبیعت چند ماہ سے علیل ہے۔ اب انشا اللہ  
جلد ہی شفایاب ہو جائیں گے۔

شاہ جہاں : تم نے اور جہاں آرائے ہمیں بچایا ہے۔  
دارا : آپ کیا فرماتے ہیں!

شاہ جہاں : ہم حیران ہیں۔ ڈوبتے ہوئے سورج اور مرے ہوئے  
شہنشاہ کو کون بچانا چاہتا ہے۔ سب ابھرتے ہوئے سورج  
کے پچاری ہوتے ہیں۔ تم عجیب شہزادے ہو کہ تخت کے  
وارث ہونے میں بھی جلد بازی سے کام نہیں لیتے۔

دارا : کیا تخت و تاج کی ہوس انسانیت سے بڑھ کر ہے۔

---

آپ کا سایہ سر پر ہے تو میرے لیے یہی تخت و تاج  
سے کم نہیں۔

شah جہاں : اس بیماری میں ہمیں تمہاری قدر معلوم ہوئی۔ ہم نہیں  
جانتے تھے کہ دارا ہمیں اتنا چاہتا ہے۔

دارا : ظلّ سبحانی۔ شرمندہ ہوں کہ آپ کے تمام احکام نہ بجا لا  
سکا۔

شah جہاں : تم نے کون سے حکم کی خلاف ورزی کی ہے۔  
دارا : آپ کی علالت کی خبر راز نہ رہ سکی قلعے سے آمد و رفت پر  
سخت پابندی رکھی گئی مگر پھر بھی افواہیں دکن اور گجرات تک  
جا پہنچیں ہیں۔ مراد نے اپنی تخت نشینی کا اعلان کر دیا۔  
محی الدّین کی فوجیں راجدھانی کی سمت بڑھ رہی ہیں۔

شah جہاں : ہم دربار کریں گے۔ کیا ہمارے جیتے جی وہ جانشینی کے  
لیے خون خرا بہ کرنا چاہتے ہیں۔ ہم انھیں حکم دیں گے کہ  
وہ بغاوت سے باز آئیں۔

دارا : ظلّ سبحانی۔ یہ ہماری تقدیر ہے۔ سارے مغل شہزادوں  
کی تقدیر ہے۔ یا تو ان کے ہاتھ ان کے بھائیوں کے  
خون سے رنگے جائیں یا ان کے ہاتھوں میں ہتھکڑیاں  
اور پاؤں میں بیڑیاں ہوں اور انھیں دار پر لٹکایا جائے۔

---

---

شہزادہ : سرکاری فوجوں کو تیاری کا حکم دو۔ ہم تمہارے ساتھ چلیں گے ان سر پھروں کو راجدھانی میں داخل نہیں ہونے دیا جائے گا۔

دارا : نہیں ابًا جان۔ آپ کی صحت ابھی اس قابل نہیں۔ میں آپ کا حکم ان تک پہنچادوں گا آپ کے حکم کی بجا آوری میں مجھے جان بھی دینی پڑے تو میرے لیے عین سعادت ہے۔

شہزادہ : میرے بیٹے۔ میرے سینے سے لگ جا۔ کاش ہم ایک بوڑھے معمار ہوتے جو ہر روز مزدوری کرنے کے بعد شام کو اپنے بچوں کو سینے سے لگا سکتا ہے۔ جسے اپنے بیٹوں کے خون سے ہولی نہیں کھیلنی پڑتی۔ مگر دارا۔ ہمت نہ ہارنا میرے بیٹے نیکی کبھی نہیں ہارتی۔ یاد رکھنا حق تیرے ساتھ ہے۔

دارا : میرے اوپر بھروسہ تکھیے ابًا جان۔ دارا آپ کا حکم بجا لائے گا اکبر اور شہزادہ جہاں کے ہندوستان کے لیے دارا کو اپنا سب کچھ نچھا ور کرنا پڑے تو بھی میرا قدم پیچھے نہ ہٹئے گا فتح آپ کی ہوگی۔

---

---

شہاں جہاں : اچھا رخصت - خدا کرے فتح و کامرانی تیرے قدم  
چوئے۔ خدا کرے تیرے ناعاقبت اندیش بھائی خانہ  
جنگی سے باز آئیں۔  
(دارا رخصت ہوتا ہے)  
(اندھیرا)

### تیسرا منظر

(پنجاب کے میدانوں میں شاہی خیمے کے اندر رات کے وقت)

دارا : (خود کلامی کے انداز میں) دھرمٹ کی لڑائی ہاری جا چکی۔  
صاحب عالم سے بے خانماں بے آسرا ہو کر پنجاب کے ان  
میدانوں میں بھٹکنا ہمارا مقدر ہے۔

نادرہ : اب کیا ہوگا میرے سرتاج!

دارا : اپنا جی میلا نہ کرو نادرہ۔ زمانہ کروٹیں بدلتا ہے۔ ہم نے جنگ  
ہاری ہے ہمت نہیں ہاری۔

نادرہ : یہ سب کچھ کیسے ہو گیا میرے آقا!

دارا : تقدیر کا کھیل ہے۔ ہماری فوج ساموگڈھ میں بہادری سے لڑی۔  
اگر خلیل اللہ خاں غداری نہ کرتا تو فتح ہماری ہوتی۔ ہاتھی سے اتر

---

---

کر ہمارا گھوڑے پر سوار ہونا غصب ہو گیا۔ ہودہ خالی دیکھ کر  
ہماری فوجوں کی ہمت پست ہو گئی۔ پانسہ پلٹ گیا۔  
(نادرہ کی سکی)

دارا : اب ہم تمھیں شاید ہندوستان کی ملکہ تو نہ بنا سکیں گے۔ صرف  
اپنے دل و جان کی سلطنت ہی تمھیں سونپ سکتے ہیں۔

نادرہ : میرے لیے آپ کے قدموں سے لگا رہنا ہی بڑی عزت ہے۔  
دارا : ہمارا راستہ خطرناک ہے۔

نادرہ : میرے لیے آپ کے ساتھ موت بھی قبول ہے۔  
دارا : تمہاری صحت ٹھیک نہیں رہتی نادرہ۔ میرے ساتھ تمہارا مارے  
مارے پھرنا ٹھیک نہیں۔

نادرہ : مگر یہاں پنجاب میں آپ کے جان ثار موجود ہیں۔ یہاں کے  
صوبیدار داؤ دخان پر تو آپ کے بڑے احسانات ہیں۔  
(داو دخان خیمے کے دروازے پر اپنا ذکر سن کر ٹھنک کر رہ جاتا ہے)

دارا : احسان ایسا لفظ ہے جس کے معنی بدلتے رہتے ہیں۔ وقت اور  
تقدیر سب کچھ بدل دیتی ہے۔

نادرہ : تو کیا آپ کو اس کی وفاداری پر شبہ ہے۔  
دارا : اس کے بھی بیوی بچے ہیں، خاندان ہے اسے بھی عزت چاہیے  
اطمینان چاہیے۔ مگر داراشبہ میں نہیں پڑتا۔ ہمیں یقین ہے نادرہ

---

---

کہ موت اور زندگی سب خدائے عزوجل کے ہاتھ میں ہے۔  
جب تک وہ ہمیں زندہ رکھنا چاہے گا ہمیں کوئی بھی مارنہیں سکتا۔

نادرہ : ایسی باتیں نہ کیجیے۔

دارا : ہم نے اپنا سر ہتھیلی پر رکھ لیا ہے۔ مگر تمھیں اس آزمائش میں  
ڈالتے ہوئے ڈرتے ہیں۔

نادرہ : میں کچھ نہیں سمجھی میرے سرتاج

دارا : (خط نکال کر دیتا ہے) یہ خط پڑھو۔

نادرہ : کیسا خط ہے؟

دارا : آج ہمارے جاسوس یہ خط اڑالائے ہیں۔

نادرہ : کس کا خط ہے؟ (خط لیتی ہے) محی الدین اور نگ زیب کا خط  
داود خان کے نام! کیا یہ صحیح ہے میرے سرتاج۔ کیا! ابھی  
ہماری مصیبتوں کا خاتمہ نہیں ہوا۔ کیا ہم خود جان بوجھ کر دشمنوں  
کے زرنگے میں آگئے ہیں۔

دارا : شاید جسم و جان کی نجات قریب ہے۔ ہم موت سے نہیں گھبراتے  
وہ تو وصال محبوب کا پیام ہے۔ مگر نئے ہندوستان کے میرے  
خواب ادھورے رہ جائیں گے۔ خواب مرنے نہیں دیتے نہیں تو  
میں اپنے کو محی الدین کے حوالے کر دیتا اور کہتا، ”لو اس تھکے  
ہارے جسم کو پھانسی پر لٹکا دو تلواروں سے لکڑے لکڑے کر ڈالو۔

---

---

میری روح اس سے بہت بلند ہے۔ اس تک تمھارے ناپاک  
ہاتھوں کی رسائی نہیں۔“

نادرہ : ایسا نہ کہیے۔ فال بد زبان سے نہ نکالیے۔ یہاں سے کوچ کی  
تیاری کیجیے۔ داؤ دخان نمک حرام کے چنگل سے.....  
(اندھیرا)

### چوتھا منظر

(بلو چستان کا علاقہ - وہی خیمه)

نادرہ : (کھانستے ہوئے) اب ہم کہاں ہیں؟  
دارا : ہمارا قافلہ بلو چستان کے قریب آپنچا ہے۔  
نادرہ : اگر ہم راتوں رات پنجاب سے نہ بھاگتے تو ان مصیبتوں میں نہ  
چھنستے۔

دارا : ملتان اور سندھ کے سفر کی مصیبتوں کا ٹھیا وار اور اجمیر کے سفر کی  
صعباتیں دیواری کی فیصلہ کن لڑائی کی مصیبتوں۔ اب دارا کے  
لیے زندگی مصیبتوں کی ایک طویل داستان ہے۔

نادرہ : کتنا سفر اور باقی ہے۔  
دارا : نادرہ۔ تمھاری طبیعت بہت خراب ہے۔ طبیب کہتا ہے سفر  
خطرناک ہے۔

---

---

نادرہ : میں اچھی ہوں مالک

دارا : ہر طرف اندھیرا ہے۔ ہر طرف مایوسی کے بادل منڈلا رہے ہیں۔ فرار کے راستے بھی بند ہیں۔ البتہ بلوچی سردار۔ میرزا آیا تھا وہ ہمیں قندھار تک حفاظت سے پہنچانے کا وعدہ کرتا ہے۔

نادرہ : کیا اور کوئی راستہ نہیں ہے کیا ہندوستان چھوڑنا ہی پڑے گا۔ میں چاہتی ہوں کہ مرنے کے بعد اسی ملک میں دفن کی جاؤں جس کی خاک کو ہم نے اپنے خون سے سینچا ہے۔

دارا : قندھار سے ہم کمک لے کر ہندوستان آئیں گے۔ ہم کامیاب ہوں گے مگر اس وقت تو جانا ہی ہوگا۔

نادرہ : میرا دل ڈرتا ہے میرے مالک۔ قبائلوں کے ہاتھ میں اپنی عزت سونپنا نہیں چاہتی۔ اس اجنبی ملک کا کیا بھروسہ۔

دارا : ایک راستہ اور ہے۔ درہ بولن کے قریب دادار کے صوبے دار ملک جیون کو میں نے ایک بار ہاتھی پاؤں تنے روندے جانے سے بچایا تھا۔ اس کی جا بخشی کے لیے ہی میں نے جہاں پناہ سے ہاتھ جوڑ کر معافی مانگی تھی۔ چلو دادار میں اس کی پناہ میں چلتے ہیں۔ پھر دیکھا جائے گا۔

(اندھیرا)

## پانچوال منظر

(وہی خیمه۔ کوہستان کا پس منظر)

نادرہ : دادار کتنی دور ہے مالک۔

دارا : بہت قریب ہے۔

نادرہ : میں دادار پہنچ سکوں گی۔

دارا : کیوں نہیں۔ راستہ زیادہ دشوار نہیں ہے۔

نادرہ : نہیں میرے سرتاج مجھے بہت دشوار لگتا ہے۔

دارا : ایسا نہ کہو نادرہ۔ دنیا میں دارا کا آسراتم ہی ہو۔

نادرہ : مجھے دکھ ہے صاحب عالم۔ آپ کو تنہا چھوڑ کر جا رہی ہوں۔  
مصیبتوں میں دشمنوں میں تنہا چھوڑ کر۔

دارا : نہیں نادرہ نہیں۔ قدرت اس قدر بے رحم نہیں ہو سکتی۔ میرے  
خدا! بے آسرا اور بے خانماں دار پر رحم۔ بار خدایا! ہمیں اور  
زیادہ آزمائش میں نہ ڈال۔

نادرہ : میری ایک آرزو ہے صاحب عالم!

دارا : کہو! دارا کی جان تیرے لفظ پر قربان ہو۔

نادرہ : میں اس شہر میں دفن کی جاؤں جہاں ملکہ نور جہاں دفن ہیں۔ وہ  
اپنے شوہر کی چیختی تھیں اور مجھے آپ کا غیر فانی پیار ملا۔ میرے  
لیے یہی سب سے بڑی دولت ہے۔

دارا : میری ابیلی ملکہ۔ نادرہ۔ تم نے دارا سے مانگا بھی تو کیا مانگا مدفن  
کے لیے زمین۔ تم نے آسمان کے تارے مانگے ہوتے دارا  
اپنی جان دے کر بھی انھیں کہکشاں سے توڑ کر تمہارے قدموں  
پر نچھاوار کرتا۔ چاند اور سورج مانگے ہوتے کہ پیار سے آرتی  
اتارتے۔ تم نے اس تھی دست سے مانگی بھی تو قبر کے لیے  
زمین۔

نادرہ : (بے ہوشی کے عالم میں) چاروں طرف اندھیرا ہے۔ ہر طرف  
اندھیرا ہے۔ مجھے معاف کرنا صاحب عالم مجھے معاف کرنا۔  
(موت کی ہچکی)

دارا : نادرہ! نادرہ! نادرہ!  
(اندھیرا)

### چھٹا منظر

(وہی خیمه۔ وہی جگہ۔ صحیح تڑکے)

قافلہ سالار : صاحب عالم! سپاہیوں کے لیے کیا حکم ہے؟  
دارا : شہزادی صاحبہ کے جنازے کو لے کر گل محمد اور مقبول کو  
پنجاب بھیج دیا گیا؟

قافلہ سالار : حکم کی تعمیل ہو چکی ہے۔

دارا : خوب (کچھ سوچ کر) کوچ کی تیاری کرو۔ درہ بولن کی طرف چلو! اسے پار کر کے ہم قندھار چلیں گے۔

### ساتواں منظر

(اسٹج خالی ہے۔ قافلہ داخل ہوتا ہے۔ دارا سب سے آگے ہے دوسرا سمت زرہ پوش ملک جیون داخل ہوتا ہے اس کے ساتھ زرہ پوش دو چار سپاہی اور بھی ہیں)

ملک جیون : ٹھہرو! یہ قافلہ آگے نہیں جائے گا۔  
دارا : کون (ملک جیون نقاب الٹ دیتا ہے) ملک جیون! کیا چاہتے ہو!

ملک جیون : اپنا انعام!

دارا : اب دارا کے پاس کچھ نہیں ہے۔

ملک جیون : مگر شکست خورده دارا کو محی الدین کے حوالے کر کے ہی اب بھی بہت کچھ پاسکتا ہوں۔

دارا : ملک جیون! کیا انسان اتنا ذلیل بھی ہو سکتا ہے۔ کیا

اس قدر احسان فراموش اور کمینہ بھی ہو سکتا ہے۔ کیا تو وہ  
دن بھول گیا جب دارا نے تجھے ہاتھی کے پاؤں تلے  
کچلے جانے سے بچا لیا تھا۔

ملک جیون : وہ شہزادہ دارا تھا۔ یہ باغی دارا ہے۔ یہ دنیا ہے شہزادے  
یہاں جب بھائی بھائی کا خون پیتا ہے۔ بیٹا باپ کا گلا  
گھونٹتا ہے۔ ایسی دنیا میں احسان اور محسن کی کیا  
قیمت ہے۔

دارا : مجھے احسان اور محسن کی قیمت نہ بتا۔ غدار۔ تو کیا  
چاہتا ہے۔

ملک جیون : دہلی تک آپ کی ہم رکابی کا شرف  
دارا : تو ہمیں حرast میں لینا چاہتا ہے۔

ملک جیون : سپاہیو! دیکھتے کیا ہو صاحب عالم کو حرast میں لے لو۔  
شہزادہ سپہر شکوہ کو پیڑھے کے پیچھے باندھ دو۔

دارا : احسان فراموش ذلیل کتے! قسمت کے اس کھیل میں تو  
جلاد ہے اور ہم مظلوم۔ ہم نے تیری جان بچائی تھی۔  
اس جرم کی پاداش میں ہماری جان لے لے۔ مگر شہزادہ  
سپہر شکوہ نے تیرا کیا بگڑا ہے۔ خبر دار! کبھی کسی مغل  
شہزادے نے یہ ذلت برداشت نہیں کی۔

(سپاہی شہزادہ پھر شکوہ کو گھیر لیتے ہیں۔ دارالاں کی طرف جھپٹتا ہے۔ مگر مجبور ہو جاتا ہے۔)

(پردہ گرتا ہے)

## آٹھواں منظر

(قلعہ کا ایک حصہ۔ اور نگ زیب کا ایوان۔ اور نگ زیب سوق میں ٹھیل رہا ہے)

روشن آرا : (ہنستی ہے) محی الدین بھیا بھی خوب ہیں۔ ہندوستان کی بادشاہی دروازے پر دستک دے رہی ہے اور اب بھی سوق میں ڈوبے ہوئے ہیں۔ بخدا اس سادگی کا بھی جواب نہیں۔

اور نگ زیب : ہمیں بڑا اہم فیصلہ کرنا ہے۔ اے ہے۔ ذرا ہم بھی تو سنیں کون سا ایسا اہم فیصلہ ہے وہ ذرا سی دیر میں ابھی ہوا جاتا ہے۔

اور نگ زیب : کل دارا کی تشہیر کی گئی۔ ایک بے حال اور بدرونق ہنی پر بٹھا کر اس کو ذلت کے ساتھ بازاروں میں گھما گیا۔

**روشن آرا :** (ہنسٹی ہے) خوب ہوا۔ تو اس میں بھلا اس قدر سوچ کی  
کیا بات ہے۔

**اور نگ زیب :** جانتی ہو کیا ہوا۔ دارا سر جھکائے ہتنی پر بیٹھا تھا۔ ایک  
فقیر اس کی ہتنی کے پاس آیا اور چلایا۔ دارا جب تو  
صاحب ثروت تھا تو ہمیشہ مجھے خیرات دیا کرتا تھا اب  
کس کے پاس جاؤں۔ آج تو تیرے پاس دینے کے  
لیے کچھ بھی نہیں ہے۔ دارا نے سر سے اپنا عمامہ اتار کر  
فقیر کی طرف پھینک دیا۔

**روشن آرا :** تو کیا ہوا۔ فقیروں ہی نے دارا کا دماغ خراب کیا ہے۔

**اور نگ زیب :** عوام میں بہت مقبول ہے۔ آج صبح ملک چیون اور اس  
کے ساتھیوں پر دلی والوں نے حملہ کر دیا۔ وہ جس راستے  
سے گزرتے تھے لوگ ان پر گندگی اور کوڑا کر کٹ پھینکتے  
تھے۔ اگر دارا کو قتل کر دیا گیا تو ڈر ہے کہیں عوام شورش  
نہ کریں اس کا قتل مصلحت کے خلاف ہے۔

**روشن آرا :** دشمن کو اپنے چنگل میں لا کر چھوڑ دینا کون سی مصلحت ہے۔  
**اور نگ زیب :** عوام بغاوت کر دیں گے۔ میں بھائی کے قتل سے اپنے  
ہاتھ رنگنا نہیں چاہتا۔

**روشن آرا :** تو آپ بھی مذہب اور معاملات میں باپ اور بھائی کا

---

امتیاز کرتے ہیں۔ انصاف انداھا ہوتا ہے بھائی جان۔

اور نگ زیب : تقریب خاں، دانشمند خاں اور خلیل اللہ خاں کے علاوہ سبھی امراء سلطنت کا یہی مشورہ ہے کہ دارا کو گوالیار کے محفوظ قلعے میں قید رکھا جائے۔

روشن آرا : امراء سب بزدل اور بے وقوف ہیں۔ میں کہتی ہوں بھائی جان کیا آپ بھول گئے کہ دارا نے آپ کے خلاف کیا کیا سازشیں کی تھیں۔ بیجا پور میں کس طرح آپ کو لڑائی سے واپس بلا�ا تھا۔ کس طرح جا گیر اور دولت کے لیے ترسایا۔ کس طرح اپنا نیا محل دکھانے کے بہانے آپ کو ایسے کمرے میں قید کرنے کا منصوبہ بنایا جس کا صرف ایک دروازہ تھا۔ کس طرح ابا جان کی بیماری کی خبر آپ سے چھپائی گئی اور اپنی تخت نشینی کا پورا پورا انتظام کیا گیا۔ کیا جاہل عوام کے جذبات کی خاطر آپ سلطنت دین اور انصاف کا خون کر دیں گے۔ آپ سانپ کو دودھ پلا پلا کر پالیں گے کہ وہ ایک دن تخت طاؤس کو ڈس لے۔ اگر آپ کے امراء اس قدر بزدل ہیں تو میں کہتی ہوں تلوار مجھے دیجیے میں اس کا سراتار لوں گی۔

---

اور نگ زیب : بس روشن آرا۔ ہمارے قہر کو مت لکارو  
 روشن آرا : بھائی جان مجھے دارا کا سرچا ہیے۔ میں اسے ابا جان اور  
 ان کی چیتی جہاں آرا کو تختے میں سمجھوں گی۔

اور نگ زیب : ہم وعدہ کرتے ہیں روشن۔ مرتد کو قتل کیا جائے گا۔ کل  
 اس کی لاش بازار میں ذلت کے ساتھ گھسیٹی جائے گی  
 اور اس کا سر تیرے قدموں میں ڈال دیا جائے گا۔  
 (غصے میں تلوار سنہجاتا ہوا محل سے باہر چلا جاتا ہے۔  
 روشن خوشی اور غرور سے مست تھوڑی دیر اس کو جاتے  
 ہوئے دیکھتی رہتی ہے)

(اندھیرا)

## نوال منظر

(قید خانے میں دارا کی کوٹھری)

دارا : (قید خانے کا دروازہ کھلتا ہے اور نذر خان کو داخل ہوتا دیکھ کر)  
 تم آگئے نذر خان۔ وہ گھری آگئی آخر کار۔

نذر خان : ہم لوگ تو صرف ظل سبھانی کا پیغام لے کر آئے ہیں۔

دارا : ظل سبھانی۔ کون ظل سبھانی!

نذرخاں: مجی الدین اور نگ زیب عالم گیر فرماں روائے ہندوستان۔

دارا : تم تخت و تاج کے اندر ھے پچاری کو ظل سمجھانی کہتے ہو۔

نذرخاں: ظل سمجھانی کا پیغام ہے اگر آپ اپنے ملدا نہ خیالات سے تو بہ کر لیں تو خدا اب بھی بُدا غفار ہے۔

دارا : اس سے کہنا دارا بیو پاری نہیں ہے۔ وہ خوابوں کے لیے مر سکتا ہے خوابوں کی تجارت نہیں کرتا۔ اگر ساری انسانیت کو پیار کرنا کفر ہے تو ہم کافر ہیں۔ میرے نادان بھائی سے پوچھنا کہ انسانیت کو پیار کرنا کفر ہے۔ تخت و تاج کے لیے باپ بھائی کو قتل کرنا کفر نہیں ہے۔ اس سے کہنا یہ بھی خدا ہی کا کرشمہ ہے ہم میں سے ایک کو جلا د کا روپ ملا ہے۔ دوسرے کو شہید کا۔ ایک قاتل بنا ہے دوسرے کا سر نذر کرنے کو تیار ہے۔ اس کا فیصلہ اس کے ہاتھ میں ہے کہ صحیح راستے پر کون تھا۔ کون ہندوستان کا محسن تھا اور کون غدار۔

نذرخاں: تو آپ تائب ہونے سے انکار کرتے ہیں۔

دارا : ہاں

نذرخاں: آپ ظل سمجھانی مجی الدین اور نگ زیب عالم گیر کی اطاعت قبول کرنے سے انکار کرتے ہیں۔

دارا : ہمیں وحدہ لا شریک کے سوا اور کسی کی اطاعت قبول نہیں۔

---

نذر خاں: تو مجھے مجبوراً احکام کی تعمیل کرنی ہوگی۔ مجھے مجبوراً انصاف کا نا خوشنگوار فرض ادا کرنا ہوگا۔

دارا : اس بزدل حکمراں سے کہو کہ ہمارے ہاتھ میں تلوار دے کر خود مقابلہ کرے۔ کیا انصاف یہی ہے کہ ایک نہتے مغل شہزادے پر قید خانے میں تم سب ٹوٹ پڑو۔ کیا یہی انصاف ہے کہ ابا حضور کے جیتے جی ملک گیری کے خواب دیکھنا اپنے شفیق باپ کے خلاف علم بغاوت بلند کرنا انصاف ہے کیا بھائی کے خون سے ہاتھ رنگنا انصاف ہے۔

شہزادے! انصاف کا فیصلہ تلوار کیا کرتی ہے۔

دارا : تو پھر کیوں ڈرتے ہو۔ دارا کا سرکاٹ لو۔ مگر کیا تم ہمارے خیالات کا سر بھی قلم کر سکو گے۔ ہماری روح کو بھی قتل کر سکو گے۔ ہمارے ساتھ ہمارے تصورات کو دفن کر سکو گے۔ دنیا کے سارے شہنشاہ مل کر بھی ان کو ہاتھ نہیں لگا سکتے۔ ہمارے لیے یہی کیا کم ہے کہ اللہ تعالیٰ نے ایسے عظیم خیالات کے لیے جان دینے کی سعادت بخشی ہے۔

نذر خاں: سپاہیو! تلواریں نکالو۔

دارا : تلوار کھینچتا ہے۔ ذلیل کثہ ٹھہر (چاقو نکالتا ہے) ہمارے اس چاقو کی ضرب سنبھال تاکہ تاریخ میں یہ نہ لکھا جائے کہ مغل

---

---

شہزادے بزدل تھے۔ جو مقابلہ کے بغیر ہتھیار ڈال دیتے تھے  
ہم مقابلہ کریں گے۔

(نذر خاں کی تلوار سے دارا شکوہ گھائل ہو کر گرتا ہے)

آہ۔ خداوند! تیرا شکر ہے تو نے اس حقیر بندے کو شہادت کی  
خلعت بخشی۔ پسہر شکوہ کو اور اپنے ملک ہندوستان کو تیری پناہ میں  
چھوڑتا ہوں۔ خدا یا ہمارے خیالوں کی مہک سارے ہندوستان  
میں پھیلا نا۔ خدا یا!!

(پردہ گرتا ہے)

## ڈراما

ڈراما ادب کی سب سے قدیم صنف ہے۔ یہ یونانی زبان کے لفظ 'ڈراؤ' سے نکلا ہے۔ اس کے معنی ہیں 'کرنا'، یا 'کر کے دکھانا'، یہ ایک ایسی صنف ادب ہے جس میں زندگی کے تھائق و مظاہر کو اشخاص اور مکالموں کے ویلے سے عملًا پیش کیا جاتا ہے۔ ڈرامے کا موضوع وہی ہے جو ناول کا ہے۔ یہ دونوں زندگی کے واقعات اور مسائل کو ہمارے سامنے پیش کرتے ہیں۔ ڈرامے کے کردار بولتے چالتے اور کام کرتے نظر آتے ہیں جب کہ ناول کے کردار خاموش اور غیر محترک ہوتے ہیں۔ ڈرامے دو قسم کے ہوتے ہیں۔

(۱) المیہ (ٹریجڈی)

(۲) طربیہ (کومڈی)

ڈرامے کا آغاز انیسویں صدی میں ہوا۔ واجد علی شاہ کے ناج ڈراما 'رادھا کنہیا' سے اردو ڈرامے کی ابتدا ہوئی۔ اسے آستین بھی کیا گیا۔ امانت، آغا حشر کاشمیری، امتیاز علی تاج، اپنیدر ناتھ اشک، عبد الماجد دریا بادی، پروفیسر محمد مجیب، ڈاکٹر محمد حسن، سید عابد حسین، جبیب تنور اور اشتیاق حسین وغیرہ اردو کے مشہور ڈراما نگار ہیں۔

## محمد حسن

ڈاکٹر محمد حسن اردو زبان کے بلند پایہ نقاد، محقق اور ڈراما نگار ہیں۔ وہ زندگی اور سماج سے ادب کے گھرے تعلق کے قائل ہیں۔ وہ آرٹ کو سماج کا معمار، اخلاق کا معلم اور سیاست کا رہبر مانتے ہیں۔ ان کے خیال میں ”آرٹ کا پہلا کام جمالیاتی احساس کی تسکین ہے۔“ عبارت آرائی سے انہوں نے ہمیشہ پرہیز کیا اور اپنی بات کو واضح مدلل انداز میں پیش کرنے کی کوشش کی۔ اس کے باوجود ان کی نثر دلکشی کے وصف سے محروم نہیں۔

”ادبی تنقید، شعر نو،“ اردو شاعری کا فلکری و تہذیبی پس منظر، ”جدید اردو ادب،“ وغیرہ ان کی مشہور تنقیدی کتابیں ہیں۔ وہ ترقی پسند تحریک کے کارکن تھے۔ ایک ڈراما نگار کی حیثیت سے بھی پروفیسر محمد حسن کو خاص شہرت حاصل ہے۔ محمد حسن کے ڈراموں میں ایک بابی ڈرامے بھی شامل ہیں۔

## ضرب المثل (کہاوت)


ضرب المثال یا کہاوتیں سو سائیٰ کے صد ہا سال کے تجربات کا نچوڑ ہوتی ہیں۔ ایک یا چند جملے جو عرصہ دراز سے کسی خاص موقع پر بار بار بولے جاتے ہیں اور ان کے الفاظ اپنے اصلی معنوں سے ہٹ کر کچھ اور معنی دیتے ہیں۔ ان کو 'ضرب المثل' یا 'کہاوت' کہتے ہیں۔ یہ کہاوتیں سیکڑوں سال کے تجربات، مشاہدات اور واقعات کے حقائق کی بنیاد پر مستعمل مخصوص جملے ہیں۔

آپ کا ج مہا کاج : اپنا کام خود کرنے میں زیادہ بہتری ہے  
ایک ہاتھ سے تالی نہیں بجتی : لڑائی میں دونوں طرف سے کچھ نہ کچھ زیادتی رہتی ہے۔

آم کے آم گھلیلوں کے دام : ایک چیز سے دہرا فاہدہ اٹھانا  
ایک انڈا وہ بھی گندہ : ایک ہی پینا وہ بھی نالائق

## سرگرمیاں

- ۱) ڈراما 'دارا شکوہ' کے کسی ایک پسندیدہ منظر کو کہانی کی شکل میں پیش کیجیے۔
- ۲) اس ڈرامے کا کونسا کردار آپ کو زیادہ پسند آیا؟ پسندیدگی کے اسباب واضح کیجیے۔
- ۳) اور نگ زیب اپنے بھائی دارا کو قتل کر کے حکومت پر قبضہ جاتا ہے۔ اس پر آپ کے خیالات کا اظہار کیجیے۔
- ۴) تاریخ میں بہت سے بادشاہ اور حکمران گزرے ہیں۔ کسی ایک بادشاہ پر مختصر نوٹ لکھیے۔
- ۵) قید خانے میں اور نگ زیب کے حکم پر دارا کو قتل کیا جاتا ہے۔ اگر اور نگ زیب کی جگہ آپ ہوتے تو دارا سے کیا سلوک کرتے۔
- ۶) دارا شکوہ کی مذہبی رواداری کا کوئی ایک واقعہ پیش کیجیے۔
- ۷) دارا اپنے بھائی اور نگ زیب کے ہاتھوں قید ہو جاتا ہے۔ اس وقت دارا کے دل میں کیا کیا خیالات ابھر آئے ہوں گے۔
- ۸) اس ڈرامے میں چند مکالمے جو آپ کو پسند ہیں چن کر لکھیے۔
- ۹) دادار کے سفر کے دوران دارا کی عزیز بیگم نادرہ کی موت ہوتی ہے۔ اس وقت اس کے دل میں ابھرتے ہوئے جذبات و خیالات کو اپنے الفاظ میں پیش کیجیے۔
- ۱۰) مغل بادشاہوں اور مغلیہ تاریخی عمارتوں کی تصاویر جمع کر کے ایک الیم تیار کیجیے۔
- ۱۱) اس ڈرامے میں استعمال، ضرب الامثال، چن کر لکھیے اور ان کا مفہوم واضح کیجیے۔



## ۱۹۔ وطن کا لال چلا گیا

درد و غمِ حیات کا درماں چلا گیا  
وہ خضر عصر و عیسیٰ دوراں چلا گیا  
ہندو چلا گیا نہ مسلمان چلا گیا  
انسان کی جستجو میں اک انساں چلا گیا

رقصان چلا گیا نہ غزلِ خواں چلا گیا  
سوزِ ولداز و درد میں غلطائی چلا گیا  
بیمارِ زندگی کی کرے کون دل دھی  
نبااض و چارہ سازِ مریضان چلا گیا

وہ رازِ دارِ محفلِ یاراں نہیں رہا  
وہ غمِ گزارِ بزمِ حریفائی چلا گیا  
اب سُنگ و خشت و خاک و خذف سر بلند ہیں  
تاجِ وطن کا لعلِ درختاں چلا گیا

اب اہر من کے ہاتھ میں ہے تیق خونچکاں  
خوش ہے کہ دست و بازوئے یزداں چلا گیا  
دیو بدی سے معركہ سخت ہی سہی  
یہ تو نہیں کہ زورِ جواناں چلا گیا  
اسرارِ الحقِ مجاز

## مرشیہ

مرشیہ لفظ 'رثا' سے بنا ہے۔ جس کے معنی رونے اور ماتم کرنے کے ہیں۔ مرشیہ سے وہ نظم مراد لی جاتی ہے جس میں کسی مرنے والے کے اوصاف بیان کر کے اس کی موت پر رنج و غم کا اظہار کیا جائے۔ اردو میں مرشیہ کا ایک خاص مفہوم متعین ہو گیا ہے، یعنی مرشیہ عموماً اس نظم کو کہا جاتا ہے جس میں حضرت امام حسین<sup>ؑ</sup> اور دیگر شہداء کے برابر کی شہادت کا ذکر کیا جائے۔ باقی تمام لوگوں کی موت پر کہی جانے والی نظموں کو شخصی مرشیہ کہا جاتا ہے۔ مثلاً حالی کا 'مرشیہ غالب'، اقبال کا 'مرشیہ داع'، وغیرہ۔

ابتداء میں مرشیہ مختصر لکھے جاتے تھے اور ان کے لیے کوئی خاص شکل مقرر نہیں تھی۔ چنانچہ شروع میں مرشیہ غزل کی ہیئت میں بھی لکھے گئے اور تین مصرعوں، چار مصرعوں، پانچ مصرعوں اور چھٹے مصرعوں کے بندوں کی شکل میں بھی نظم کیے گئے۔ کہا جاتا ہے کہ سودا پہلے شاعر ہیں جنہوں نے مرشیے کے لیے مسدس کی ہیئت استعمال کی۔ میر خلیق اور میر ضمیر کے زمانے میں مسدس کو کافی مقبولیت حاصل ہوئی اور پھر مرشیے کے لیے یہی ہیئت مخصوص ہو گئی۔

چہرہ، سراپا، رخصت، آمد، رجز، جنگ، شہادت اور یہیں مرشیے کے اجزاء ترکیبی ہیں۔ ائمہ، خلائق، دیبر اور ضمیر اس فن کے ماہر مانے جاتے ہیں۔ شخصی مرشیہ نگاروں میں حالی، اقبال، صفتی لکھنؤی اور مجاز وغیرہ کے نام

قابل ذکر ہیں۔ اس طرح کے مرثیوں میں غالب کا 'مرثیہ زین العابدین'، حاتم کا 'مرثیہ غالب'، اقبال کا 'مرثیہ داغ'، اور چکبست کا 'مرثیہ گوکھلے' خصوصیت کے ساتھ قابل ذکر ہیں۔  
یہ مرثیہ اسرار الحق مجاز نے گاندھی جی کی موت پر لکھا ہے۔

## اسرار الحق مجاز

(۱۹۰۹ء تا ۱۹۵۵ء)

اسرار الحق مجاز کا اصلی نام اسرار الحق تھا اور تخلص مجاز۔ طالب علمی کے زمانے سے ہی شعرو شاعری کا ذوق تھا۔ مجاز ترقی پسند شاعر ہیں۔ مجاز میں جذبات نگاری کا مادہ کوٹ کوٹ کر بھرا ہوا ہے۔ وہ نوجوانوں، غریبوں، اور بے روزگار انسانوں کے جذبات کو نہایت سچائی اور لطف کے ساتھ بیان کیے ہیں۔ ان کے کلام میں زنگینی اور لطافت زبان پائی جاتی ہے۔ 'آہنگ' اور 'سازِ نو' کے نام سے مجاز کے مجموعہ کلام شائع ہو چکے ہیں۔



## لاحقے

اس مرثیہ میں 'غزل خواں'، 'راز دار'، 'بیز دان'، وغیرہ الفاظ آئے ہیں۔ ان الفاظ میں ہر لفظ کے بعد کچھ ایسے الفاظ جڑے ہیں۔ مثلاً : خواں، دار اور دان جنھیں لاحقے کہتے ہیں۔ ذیل کے الفاظ پر غور کیجیے۔

مند : عقل مند، دولت مند، صحت مند

افروز : دل افروز، رونق افروز

باز : دھوکہ باز، دعا باز، نشانہ باز

بان : باغبان، پاس بان، میز بان

خانہ : مسافرخانہ، مے خانہ، ڈاک خانہ

ترین : بہترین، بدترین، حسین ترین

انگیز : درد انگیز، حریت انگیز، عبرت انگیز

انداز : نظر انداز، تیر انداز

پن : لڑکپن، بچپن، اوہیٹر پن

دان : قلم دان، پان دان، اگال دان

پرست : بت پرست، آتش پرست، خدا پرست


## سرگرمیاں



- (۱) ہندو چلا گیا نہ مسلمان چلا گیا  
انسان کی جتو میں اک انساں چلا گیا  
اس شعر کا مفہوم اپنے الفاظ میں بیان کیجیے۔
- (۲) گاندھی جی ایک عالمگیر شخصیت کے مالک ہیں۔ ان کے بارے میں دنیا کی عظیم ہستیوں نے جوتا ثرات کا اظہار کیا ہے ان کو جمع کیجیے۔
- (۳) تحریک آزادی میں گاندھی جی کے رول پر ایک مضمون تیار کیجیے۔
- (۴) مرثیہ نگاروں میں میر بربعلی انجیس بہت مشہور ہیں۔ ایسے چند مشہور مرثیہ نگاروں پر نوٹ لکھیے۔
- (۵) والدہ مرحومہ کی یاد میں علامہ اقبال کا مشہور مرثیہ ہے۔ کیرالا کے اردو شاعر سید محمد سرور صاحب نے بھی اپنی ماں کی وفات پر ایک مرثیہ لکھا ہے۔  
ان دونوں مرثیوں پر ایک نوٹ لکھیے۔
- (۶) گاندھی جی کے کن کن اوصاف کو اس مرثیہ میں مجاز نے بیان کیا ہے؟
- (۷) مرثیہ گو شاعروں کی تصویریں جمع کر کے ان کو چند اشعار کے ساتھ اپنے البم میں چسپاں کیجیے۔
- (۸) درسی کتاب کے دوسرے اس باق سے لاحقے چن کر لکھیے۔

## ۲۰۔ غزل

مرنے سے بھی پہلے مر گئے تھے  
جینے سے کچھ ایسے ڈر گئے تھے  
رستے میں جہاں تک دیے تھے  
سارے مرے ہم سفر گئے تھے  
آنکھیں ابھی کھل نہیں سکی تھیں  
اور خواب مرے بکھر گئے تھے



گرداب سے نچنے والوں کی سمت  
ساحل سے کئی بھنور گئے تھے  
اب تک وہی نشہ پذیری آئی  
کل خواب میں اس کے گھر گئے تھے  
ملتا نہ تھا واپسی کا رستہ  
کیا جانیے ہم کدھر گئے تھے

پروین شاگر

## پروین شاگر

(۱۹۵۲ء تا ۱۹۹۲ء)

پروین شاگر اردو کی مشہور شاعرہ ہیں۔ ان کی ولادت کراچی میں ہوئی۔ انھوں نے انگریزی، لسانیات اور بانگ ایڈمنیسٹریشن (Bank Administration) میں ایم۔ اے کی ڈگریاں حاصل کیں۔ نو سال تک تدریس کے فرائض انجام دیے۔ شاعری میں ان کو احمد ندیم قاسمی کی سرپرستی حاصل رہی۔

ان کے کلام کا پہلا مجموعہ 'خوبصورت' ۱۹۷۸ء میں منظرِ عام پر آیا۔ اس کے بعد 'صدبرگ'، 'خودکلامی'، 'افکار' وغیرہ شعری مجموعے شائع ہوئے۔ ۱۹۹۶ء میں 'ماہ تمام' کے نام سے ان کا کلیات شائع ہوا۔ انھیں پاکستان کے اعلیٰ ترین اعزاز 'نشانِ امتیاز' سے نوازا گیا۔ پروین شاگر کی شاعری میں عورتوں کے احساسات اور جذبات کی ترجمانی ملتی ہے۔



## سرگرمیاں



- ۱) اس غزل کا پسندیدہ شعر چن کر اس کا مفہوم اپنے الفاظ میں لکھیے۔
- ۲) چند پسندیدہ فلمی غزلوں کے اشعار چن کر لکھیے۔
- ۳) اردو ادب میں کئی شاعرات ہیں۔ چند شاعرات کے نام لکھیے اور ان کے اشعار جمع کر کے پیش کیجیے۔
- ۴) پروین شاگر نے انسانی زندگی کے مختلف پہلوؤں کی عکاسی کس طرح کی ہے؟
- ۵) ملتا نہ تھا واپسی کا رستہ  
کیا جانیے ہم کدھر گئے تھے  
اس شعر کا مفہوم واضح کیجیے۔

## ۲۱۔ جیون ایک مداری پیارے .....

جیون ایک مداری پیارے کھول رکھی ہے پٹاری  
کبھی تو دکھ کا ناگ نکالے پل میں اسے چھپا لے  
کبھی ہنسائے کبھی رلائے بین بجا کر سب کو رجھائے  
اس کی ریت انوکھی، نیاری، جیون ایک مداری

کبھی نراشا کبھی ہے آشا پل پل نیا تماشا  
کبھی کہے ہر کام بننے گا جگ میں تیرا نام بننے گا  
بننے دیالو ہتھیا چاری، جیون ایک مداری

جب چاہے دے جائے دھوکا اس کو کس نے روکا  
تو بھی بیٹھ کے دیکھ تماشا، کبھی نراشا کبھی ہے آشا  
پت جھڑ میں بھی کھلی سچلواری، جیون ایک مداری

آئے ہنسی مٹ جائے آنسو اس میں ایسا جادو  
بندر ناچے قلندر ناچے سب کے من کا مندر ناچے  
جھوم کے ناچے ہر سنساری، جیون ایک مداری

میرا جی

## گیت

گیت شاعری کی ایک صنف ہے۔ گیت کی زبان سادہ اور عام فہم ہوتی ہے۔ عام طور پر گیت میں مقامی زندگی کو موضوع بنایا جاتا ہے۔ گیتوں کا تعلق موسموں، فصلوں اور مختلف رسماں سے ہے۔ شادی بیاہ کے موقع پر بھی گیت گائے جاتے ہیں۔ گیت نہ صرف لکھے اور پڑھے جاتے ہیں بلکہ زبانی و سیلے سے ایک نسل سے دوسری نسل کو منتقل ہوتے ہیں۔ گیتوں میں رومانیت کی جھلک ہوتی ہے۔ اردو میں گیتوں کی روایت دکن سے شروع ہوئی ہے۔ سلطان قلبی قطب شاہ نے کئی گیت لکھے ہیں۔

موجودہ دور کے گیت کاروں میں عظیم اللہ خان، آخر شیرانی، حفیظ جالندھری، میرا جی، ندافا ضلی وغیرہ قابل ذکر ہیں۔

## میرا جی

(۱۹۲۹ء تا ۱۹۱۲ء)

میرا جی کا اصلی نام محمد شناع اللہ ڈار تھا۔ وہ ایک کشمیری خاندان میں پیدا ہوئے۔ ان کا زیادہ وقت لاہور، دلی اور ممبئی میں گزر۔ ممبئی میں ہی ان کا انتقال ہوا۔ وہ انتہائی ذہین تھے۔ مطالعہ کا انھیں بہت شوق تھا۔ اس لیے انھوں نے مختلف زبانوں کی شاعری کا مطالعہ کیا، تراجم کیے اور مضامین لکھے۔ وہ لاہور کی ایک مشہور ادبی انجمن ’حلقه اربابِ ذوق‘ کے بانیوں میں تھے۔ انھوں نے اختر الایمان کے ساتھ مل کر رسالہ ’خیال‘ نکالا۔

میرا جی کے گیت بہت پُر اثر اور دلکش ہیں۔ انھوں نے ہندو دیو مala سے بہت فائدہ اٹھایا ہے۔ کرشن کنھیا سے عقیدت اور برنداؤن کی گوپیوں کی کشش نے انھیں بشنو کا پچاری بنادیا۔ میرا جی کی نظموں کے کئی مجموعے مثلاً میرا جی کی نظمیں، گیتوں کا مجموعہ، گیت ہی گیت وغیرہ ان کی زندگی ہی میں شائع ہو چکے ہیں۔



## سرگرمیاں



- ۱) میراجی کا یہ گیت کورس میں سنائیے۔
- ۲) یہ الفاظ دیکھیے آشنا، نراشا، تماشا..... اسی طرح کے لفظوں کی مدد سے چند اشعار لکھیے۔
- ۳) اس گیت کا مطلب اپنے الفاظ میں بیان کیجیے۔
- ۴) گیت اور نظم میں کیا نمایاں فرق ہے؟ واضح کیجیے۔
- ۵) ہندوستان کے موسموں اور تہواروں پر لکھے گئے چند گیت جمع کیجیے اور کلاس روم میں پیش کیجیے۔

---

فرہنگ

اغوا کرنا	: بہکا کر بھگالے جانا	ابتر	: بدحال
افراط	: زیادتی، کثرت	ابد	: وہ زمانہ جس کی انتہائی ہو، ہیشگی
افسردہ	: غم گین، اداس		
افواہیں	: افواہ کی جمع، بازاری خبر	اثبات	: ثابت کرنا
اقتدار	: زور، حکومت	اجڑنا	: مٹ جانا
اقدام	: قدم کی جمع	اجل	: موت
اقرار کرنا	: تسلیم کرنا	احسان فراموش	: احسان بھلا دینے والا
اقليم	: ولایت، ملک	اذان	: بانگ
اکتا جانا	: تنگ آنا، بیزار ہو جانا	ارمان	: آرزو
اگنا	: منہ سے باہر نکالنا	ازل	: وہ زمانہ جس کی کوئی ابتداء نہ ہو۔ ابتدائے
الامان	: خدا کی پناہ	اژدہام	: جھنڈ، مجمع
البیل ملکہ	: آزاد مزراع ملکہ	استبداد	: ظلم و جور سے حکومت کرنا
الزام	: تہمت	اشک	: آنسو
اللہماری	: جن پر اللہ کی مار ہو	اطاعت	: بندگی، فرمان برداری
امتیاز	: فرق، تمیز، شناخت	اطلاع	: خبر
امور	: امر کی جمع، باتیں	اعتقاب کرنا	: بھروسہ کرنا
اناج	: دانہ، غلہ	اعتدال طبع	: درمیانی فطرت
انجمن	: محفل، مجلس، کمیٹی	اعتدال	: درمیانی

آرزومندی :	دل میں نئی نئی تمناوں کا بپیدا ہونا، امیدیں باندھنا	انگارا :	آگ کا دہکتا ہوا نکلا
آزمائش :	امتحان، تجربہ	انواع :	فتمیں، نوع کی جمع
آگہی :	جاننا، معلوم ہونا	اوجھل ہونا :	پوشیدہ ہونا
آمدورفت :	آن جانا	اوسط :	نیچ کا، درمیانی
آن :	حرمت، عزت	اوصاف :	وصف کی جمع، گُن
بادل گھرنا :	بادل چھاجانا	اوکھے :	گتنا
باریابی :	بارگاہ میں حاضری، دربار میں داخلہ	اہرمن :	آتش پرستوں کا برائی کا خدا
باز آنا :	تو بہ کرنا، کسی بات کو چھوڑ دینا	اہل وفا :	وفا کرنے والے لوگ
بازو :	کہنی سے شانے تک کا حصہ	ایوان :	محل، مکان
باغ :	لگام	ایال :	گھوڑے کی گردان کے بال
بالٹی :	ڈول	آبرو :	عزت
بالشت :	بارہ انگلی کا پیمانہ	آبشار :	اونچائی سے گرنے والا
بھری ہوئی :	محلی ہوئی، جوش میں آئی ہوئی	قدرتی پانی :	قدرتی پانی
بترنج :	درجہ بدرجہ	آتش پرست :	آگ کو پوچنے والا
بجا آوری :	تعمیل حکم، انجام دہی	آتش فشان :	آگ بر سنبھالنے والا
		آثار :	اثر کی جمع، نشانات
		آرتی اتارنا :	پوچا کی ایک قسم جس میں دیوتاؤں کے سامنے دیا
			گھما یا جاتا ہے

بندہ نواز :	غلام کو عزت دینے والا	بخش دینا :	معاف کر دینا
بوٹا :	پودا، پھول پتی	بد زبان :	گستاخ، بے ادب
بور :	پھل لگنے سے پہلے آنے والے پھول	بدستور :	دستور کے مطابق، قاعدے کے مطابق
بولن :	بولنا	بدھیا :	بیل، فوطے نکلا ہوا بیل
بہر کیف :	اس حالت میں	برتاو :	سلوک
بہک ساجانا :	بہکانے میں آنا	برتر :	بہتر، افضل
بھاری :	وزنی، بوجھل	برسنا :	غصہ اتارنا، کسی شے کا کثرت سے ہونا
بھڑکنا :	جل اٹھنا، غصے ہونا	بزدل :	بے ہمت، کم حوصلہ
بھلے لگنا :	اچھا لگنا	بزم :	محفل، مجلس
بھنور :	گرداب، پانی کا چکر	بسیط :	پھیلا ہوا، کشادہ
بیدار :	جا گتا ہوا، ہوشیار	بشارت :	خوش خبری
بیڑی :	لو ہے کی زنجیر جو پاؤں میں باندھی جاتی ہے	بشرطیکہ :	اس شرط پر
بیگانہ :	غیر، پرایا، اجنبی	بطن :	پیٹ
بے پرده :	بغیر برقع	بغوات :	Protest
بے پرواٹی :	بے فکری	بکھر جانا :	پھیل جانا، منتشر ہونا
بے تاک :	بے چین، بے قرار	بلبلانا :	تڑپنا
بے تکاپن :	بے جوڑ، ناموزونیت	بنجرا :	بیوپاری

بے چارہ	:	بے بس، عاجز
بے حد	:	بے شمار، بہت
بے خانماں	:	بے گھر، بے وطن
بے ریا	:	نمودونہائش سے پاک
بے شمار	:	ان گنت، بے حساب
بے قراری	:	بے چینی، پریشانی
بے نظیر	:	بے بدل، بے مثال
بے نقاب کرنا:	:	بے پردہ کرنا
بے نیاز	:	بے پروا، بے غرض
بے ہوش	:	بے عقل، ناواقفیت
بیدردی	:	بے حرجی، ظلم، سنگ دلی
بین	:	منہ سے بجائے کا ایک ساز
پاداش	:	بدلہ، سزا
پار	:	جھیل یا دریا کا دوسرا کنارہ
پاکیزگی	:	صفائی
پت چھڑ	:	خزاں، پتوں کے جھڑنے کا موت
پتلا	:	دبلاء، باریک
پتاری	:	بیدیا بانس کی بنی ہوئی بکس

تغیر	:	تبديلی	:	پہلی
تقدیر	:	قسمت	:	پھاگن
نقل، تبع	:	تقلید	:	ہولی کامہینہ
تکنا	:	دیکھنا	:	پھانسی
تک	:	تک	:	پھانکنا
تلے	:	نبچے	:	پھلواری
تناسب	:	بآہمی تعلق، موافقت	:	پھیلانا
تحواہ	:	Salary	:	تاب نہ لانا
تند	:	تیز	:	تار
تودہ	:	چٹان یا مٹی کا بھاری ٹکڑا	:	تاہم
توکل	:	بھروسہ	:	تابہی
تہذیب	:	Culture	:	تابہ
تحامنا	:	ہاتھ سے پکڑنا	:	تجویز
Police Station	:	تحانہ	:	تحت اثر ا
تیر کاری لگانا	:	تیر بھاری لگانا	:	تحکم
تیرگی	:	تاریکی، رنجش	:	ترانہ
تیشه	:	لکڑی حصینے کا ایک آلہ	:	ترس کھانا
تبع	:	تلوار	:	تشیبہ
ٹال دینا	:	سنی ان سنی کر دینا	:	تصویر لینا

ظلم و زیادتی	: جبر و استبداد	: ظلم و زیادتی	: باندھنا، جوڑنا	: ٹانکنا
نیا پن	: جدت	: نیا پن	: تصادم	: ٹکر
گناہ، قصور	: جرم	: گناہ، قصور	: مقام، مکان	: ٹھکانا
جڑاہ	: جڑاہ	: جوہرات سے جڑاہوا	: دولت مندی	: ثروت
جلسہ	: جشن	: جشن	: قتل یا بھانسی کے مستحق کو	: جا بخش
عالم	: جگ	: دنیا، عالم	: آزاد کر دینا، معافی	
تیزی	: جلد بازی	: جلدی کرنا، تیزی	: منتر، اثر	: جادو
اجمن	: جلوت	: بزم، اجمن	: بھیدی	: جاسوس
سننا	: جلی کٹی سننا	: غصہ کی باتیں سننا	: جس کے پاس جا گیریا	: جا گیردار
والا	: جلاد	: بھانسی دینے والا	: ملکیت ہو	
جیسے	: جوں	: مانند، جیسے	: وہ زمین جو بادشاہ یا حکومت	: جا گیر
جهالت	: جہل	: بے علمی، جہالت	: کی طرف سے انعام کے	
کھینچنا	: جھانکنا	: چھپ کر دیکھنا	: طور پر دی جائے	
منہ	: دروازے یا کھڑکی سے منہ		: جام جہاں نما: ایسا پیالہ جس میں سے دنیا	
بایہر نکال کر دیکھنا			: نظر آئے	
لہرانا	: جھوم	: ہلنہ، لہرانا	: جان قربان کرنے والا	: جان ثار
تیز چلننا	: جھونکنا	: ہوا کا تیز چلننا	: وفادار	
تازیانہ	: چاک	: تیز، چالاک، تازیانہ	: قائم مقام،	: جانشیں
آسان کرنے والا	: چارہ ساز	: مشکل آسان کرنے والا	: ولی عہد	

حرص	:	ہوس	چٹھارا :	وہ آواز جو زبان اور تالو سے کسی خوش ذائقہ چیز کے مزہ لینے سے نکلتی ہے
حریفانہ	:	دشمنی	چنگ کر :	کھل کر
حضرت	:	افسوس	چشمہ :	پانی کا سوتا، عینک
حشر	:	قیامت	چمک کر کہنا :	جو شی میں کہنا
حصار	:	قلعہ، باڑھ	چنگل :	گرفت، آدمی یا جانوروں کا پنجھ، مٹھی، ہاتھ
حق	:	لاائق، درست	چوبدار :	وہ نوکر جو لاٹھی لیکر امیروں کے آگے آگے چلتا ہے
حکمران	:	بادشاہ، حکم چلانے والے	چپچھوں :	پرندوں کے بولنے کی آواز
حیثیت	:	شرم، غیرت	چھتنا :	دور تک پٹا ہوا راستہ
خاتون	:	عورت، بیگم	چھریا :	دبل اپتلا، لمبا
خاک اڑانا :	آوارہ پھرنا، بد نام کرنا		چھلک :	flowing
خانماں	:	گھر کا اسباب، مال و متاع	چھیننا :	ہلکی بارش، پانی کا چلوکسی پڑانا
خانہ جنگی	:	گھر کے جھگڑے، ملک کے اندر مختلف فرقوں کی لڑائی	چھینٹے دینا :	فریب دینا، دھوکا دینا
خذف	:	ٹھکیری، مٹی کے برتن کا نکلا	حراست :	گرفتاری
خراب	:	اجڑا ہوا، ویران		
خست	:	ایٹ		

خوف	: ڈر	حضر	: رہنما، رہبر، ایک پیغمبر کا نام
خون آلوو	: لہو میں بھرا ہوا	خطاب	: وہ نام جو باادشاہ یا سرکار کی
خون خرابہ کرنا:	خون ریزی کرنا	طرف	سے اعزازی طور پر
خونچکاں	: جس سے خون ٹپکتا ہو،	دیا جاتا ہے۔	
خون ٹپکتا ہوا		خطرناک	: ڈراؤنا
خیرات	: بھلا بیاں، برکتیں، نیکیاں	خفا ہونا	: ناراض ہونا
خیمه	: تنبو، ڈیرا	خفیف	: شرمندہ، ہلکا
خرمُہرہ	: سکھ، کوڑی	خلد	: جنت، فردوس
دار	: خانہ، گھر	خلعت	: وہ پوشاک جو باادشاہ یا امراء کی طرف سے بطور عزت
دامن	: وادی	افزاںی ملے	
دام	: جال، دھوکہ	خلیج	: پانی کا حصہ جو تین طرف خشکی سے اور ایک طرف سمندر سے ملا ہو
دانتوں میں دایباں:	حیرت، افسوس	خم	: بل، تاب، موڑ، جھکاؤ
درا	: قافلے کی گھنٹی	خواہ خواہ	: مجبوراً، ناچار
درخشاں	: چمک	خودسری	: نام فرمائی، ضد، ہٹ
درخور	: لاوق، قابل	خوش آمدید	: استقبالیہ الفاظ
دردمند	: غمگین، دکھوں کا مارا	خوش گوار	: پسندیدہ
درست	: ٹھیک		
در گزر کرنا	: چشم پوشی کرنا، معاف رکھنا		
درماں	: علاج		

ڈس لینا :	کسی زہر یلے جانور کا کاشنا، سانپ کا کاشنا	دست :	ہاتھ
ڈھونڈنا :	تلاش کرنا	دل بجھ جانا :	کوئی خواہش نہ رہنا
ڈھیر :	انبار، انبوہ، ہجوم	دل فریب :	دل کو بھانے والا
ڈیرا :	خیمہ، تینوں	دل کش :	خوبصورت، خوش نما
ڈیوڑی :	صدر دروازے کے سامنے کا کمرہ	دل گیر :	غم گین
ذلیل :	بدنام، رسوا	دکنا :	چمکنا
راہ شوق :	محبت کاراستہ	دم مرگ :	موت کا وقت
رباب :	ایک قسم کی سارنگی	دن گزارنا :	زندگی بسر کرنا
ریچ :	اکتوبر اور نومبر میں بوئی جانے والی فصل	دو ہے :	شاعری کی ایک قسم جس میں دود و مصرع ہوتے ہیں
رپٹ :	ندی میں بنا ہوا راستہ	دوران :	زمانہ، وقت
رجحانات :	میلانات	دونا :	پتوں کا پیال، پتل
رجھانا :	لبھانا، سرو دکرنا	دھاپ :	میل بھر کا فاصلہ بارہ اچھے کا فاصلہ
رسائل :	رسالے کی جمع	وحلنا :	دھویا جانا، صاف کیا جانا
رسائی :	پہنچ	دھوم :	شور و غل
رسن :	رسی	دیوانِ عام :	عام دربار
رشتہ ہائے آہن:	آہنی رشتہ، مضبوط تعلق	دیوپیکر :	دیو کا جسم رکھنے والا
		ڈبونا :	پانی میں غرق کرنا

زره	: فولاد کا جالی دار کرتا جو لڑائی میں پہنچتے ہیں	رفتگاں	: مرے ہوئے لوگ
زر	: روپیہ پیسہ	رقاصہ	: ناچنے والی عورت
زیب	: خوبصورتی، زیب و زینت زیر لب دہرانا: آہستہ آہستہ کہنا	رقت	: نرمی، دردمندی
زین	: مضبوط اور موٹا کپڑا جو گھوڑے کی پیٹھ پر ڈالا جاتا ہے	رقصان	: رقص کرتا ہوا، حالاتِ رقص
		رفیق	: ایک معشوق کے عاشقوں میں سے کوئی ایک
		رواداری	: کسی بات کو جائز رکھنا
		روال	: جاری، بہتا ہوا
زیور	: زیب دینے والا Ornament	روائی	: جائز ہونا
		روڑے	: مٹی یا اینٹ کے ٹکڑے
		روزان	: سوراخ
سازش	: کسی کی مخالفت کے لیے باہمی اتفاق	روشناس	: جان پہچان والا
ساغر	: شراب کا پیالہ	روغنوں کی ماش	: تیل کا ملنا
سالار	: سردار، افسر	روندا جانا	: کچلا جانا
سانڈنی	: سانڈن کی تانیش	رویت	: دیدار، نظارہ
سایہ	: چھاؤں، پر چھائیں	ریش	: ڈاڑھی
سبق آموز	: سکھنے والا یا سکھانے والا	رُخ کرنا	: لوٹنا، توجہ کرنا
ستائش	: تعریف	زبان بندی	: زبان بند کر دیا جانا
		زره پوش	: وہ شخص جو زرہ بکتر پہنچنے ہو

سناری	: دنیاوالے، لوگ	ستمگر	: تکلیف دینے والا
سنگ و خشت	: پتھر اور اینٹ	تحررنا	: دن پڑھنے کا پتا دینے والا
سنہری	: سونے کے رنگ کا	سرپرستی	: حمایت
سوجھنا	: دکھائی دینا،	سرقلم کرنا	: سرکاشنا، گردان مارنا
خیال میں آنا		سراسر	: بالکل، تمام
سو زو گداز	: جلن، درد	سرحد	: کنارہ، انتہا
سو نپنا	: سپرد کرنا، حوالے کرنا	سرخ	: لال
سیم	: چاندی، دولت	سرفو روشنی	: جا بازی، دلیری
سیہہ	: کالا، ایک جانور جس کے جسم پر سیاہ و سفید کا نٹ ہوں	سرمد	: ہمیشہ رہنے والا، مست
شاندار	: بلند	سرودو	: گیت، نغمہ
شاہ شکوہ	: عزت و عظمت	سرودکار	: تعلق، واسطہ
شش در	: حیران، پریشان	سکی	: کسی تکلیف کی وجہ سے آواز
شعلہ	: آگ کی لپٹ		نکالنا، آہ سرد
شفقت اور عنایت	: مہربانی و محبت		سعادت
شکر ساز	: سامان، اسباب		خاموشی
شکست	: ہار	سمت	: Side
شنا سما	: پہچاننے والا	سمیٹنا	: جمع کرنا، مکمل کرنا
شور و فغاں	: نالہ و فریاد	سنجدہ	: بردبار
		Certificate	: سندر

عبرت انگیز : ایسی بات جسے دیکھ کر آدمی کو خوف آئے اور اس سے نصیحت پکڑے	شورش : ہنگامہ، فتنہ، فساد
عبور کرنا : طے کرنا	صدر مہ : دکھ
عبور : قدرت، مہارت	صفائی کرنا : صاف کر دینا
عتاب : ملامت، ڈانٹ، بھر بھلا	صوبیدار : صوبے کا حاکم
عذاب : تکلیف، مصیبت	صور اسرائیل : وہ آواز جو حضرت اسرائیل حشر کے روز پھونکیں گے
عروج : بلندی	ضرب : مار، چوت
عزلت : تنہائی، گوشہ نشینی	ضعف : کمزوری
عزت افزائی : عزت بڑھانا	ضمیر : دل، دماغ
عصر : زمانہ	طفنه : شان و شوکت
عقدہ : مسئلہ، ابھجن	طوطی بولنا : کسی ہنر یا خوبی کی وجہ سے مشہور ہونا
علالت : بیماری، دکھ	طوق : گلو بند، ہار، حلقة
عمامہ : پگڑی	طول کھینچنا : دریگنانہ، مدت لگنا
عماری : ہاتھی کا ہودا، ہاتھی کی پیٹھی پر بیٹھنے کا گددا	ظرافت : مذاق، دل لگی
عین : ٹھیک، حقیقت	ظل سمجھانی : بادشاہ (شاہ جہاں)
غداری کرنا : بے وفائی کرنا، ملک دشمنی کرنا	عالم و عالمی : بہت پڑھا لکھا اور جاہل
غرور : گھمنڈ، فخر	عبث : بے کار

قلم رو :	سلطنت	غضب :	غضہ
قلندر :	بندیریا پر چھپنا چانے والا،	غفار :	بڑا بخشنے والا، خدا کی صفاتی
بے پروا		نام	
کاری :	بھاری، مہک، کام تمام کرنے والا	غلبہ ہونا	فوقیت حاصل ہونا
کامرانی :	خوش نصیبی	غلغلہ	ہنگامہ، دھوم
کانپنا :	لرزنا، تھر تھرنا	غم زدہ	غم سہنے والا
کباب :	جلہ ہوا، سوختہ	غوطہ	پانی میں ڈوبنا، ڈبوна
کٹاری :	چھوٹا خیز	غیر فانی	فنانہ ہونے والا
Cottage :	کٹیا	غیرت	شرم، حمیت
کٹر :	سخت دل، سنگ دل	فال	عیب کی بات، پیش گوئی
کچھری کرنا :	دفتری کارروائی کرنا	فرار	بھاگنا
Rent :	کرایہ	فرازِ دار	سوی کے سامنے
کرخت :	سخت	فوج	سپاہیوں کا گروہ
کرشمہ :	انوکھی بات، کرامت	قافلہ	مسافروں یا تاجریوں کا گروہ،
کروٹیں بدلتا:	بستر پر بے قرار اور	کارروائی	
بے چین رہنا		قبا	کوت
کڑک کر کہنا:	زور دار آواز میں کہنا	قدش	لبے قد کا، جسم کی لمبائی
کشاں کشاں:	زبردستی، بالجبر	قد	قامت
		قرآن اجل:	موت کا فرشتہ

گڑ جانا	: نہایت شرمندہ ہونا، زمیں میں دب جانا	کشش	: کھنچاؤ
گز	: بندوق، ایک تیر	کلیجہ	: جگر
گلیشیر	: برف کا چشمہ Glacier	سنکر	: Small peases of Stone
گوش دل	: بڑی توجہ سے سمنا	کوچ	: گلی
گون	: جانور پر سامان لادنے کا تھیلا	کوزہ	: کوجہ، پانی رکھنے کا برتن
گوئی پلا	: بھرا ہوا تھیلا	کوسنا	: بد دعا دینا
گوہر	: موتی، قیمتی پتھر	کوں	: کو
گہر	: گوہر	کہسار	: پہاڑی علاقہ
گھانچی	: ٹوکری، مرغیوں کو بند کرنے کی ٹوکری	کہکشاں	: بہت سے چھوٹے چھوٹے
گھٹلی	: پھل کا تیج	ستاروں کی قطار	
گھسینا	: کھینچنا، زمیں پر لگڑتے ہوئے لے جانا	کھاننا	: کھانسی کی آوازن کالنا، کھنکارنا
گھمنا	: سیر کرنا	گنجماں	: کہاں
گھولن	: جلن، ابال	گُمک	: مدد، حمایت، وہ فونج
گیسوئے دل دار	: محبوب کی لفیں	جوڑائی میں بھیجی جائے	
لا دنا	: بہت سا بوجھر کھدینا	گرداں	: غبار آلود
		گردباد	: پھرنے والی ہوا، ہوا جس
		گرداب	: بھنور
		گرویدہ ہونا	: عاشق ہونا

مبہوت	:	حیران	لامحدود	:	جس کی کوئی حد نہ ہو
متاع	:	سامان	لبادہ	:	لباس، کپڑا
متضاد	:	خلاف	لپ بام	:	کوٹھے یا چھت کا کنارا
مجہد اعصر	:	اپنے وقت کی دینی مسائل	لحد	:	قبر، مزار
کا حل نکالنے والا			لعل	:	گوہر
مجذوب کی بڑی	:	بے معنی باتیں، مجنونانہ	لگ بھگ	:	قریب، پاس، تقریباً
بکواس			لچانا	:	لبعانا، لائچ کرنا
محسوس	:	Felt	لکارنا	:	پکارنا، دھمکی دینا
مداری	:	ہاتھ کی چالاکی سے کھیل	لوری	:	بنچوں کو سلانے کا گیت
تماشے کرنے والا			لوئڈی	:	کنیفر، باندی
(بازی گر)			ماتم	:	دکھ، غم
مرتد	:	اسلام سے پھرا ہوا	مادہ	:	اصل
مرحمت فرمانا	:	کرم کرنا، مہربانی فرمانا	مانوس ہونا	:	آشنا ہونا
مردود	:	رد کیا گیا	مان	:	آن بان
مرگ	:	موت، اجل	ماں جایا	:	برادرِ حقیقی،
مرمت	:	ٹوٹی ہوئی چیز کی درستی			سگابھانی
مرثنا	:	قتل ہونا، عاشق ہونا	ماہرو	:	چاند جیسا چہرے والا
مرؤت	:	اخلاق، انسانیت	مبالغہ	:	کسی بات کو بہت بڑھا چڑھا
مریضان	:	مریض کی جمع، بیمار			کر بیان کرنا

مواد	: عقل، قابلیت، مادہ کی جمع،	کھیت	: مزروعہ
مصالحہ		مسافت	: دوری، فاصلہ
موضع	: چھوٹا گاؤں	مسرت	: خوشی
موقوف	: منحصر	سلط ہونا	: طاری ہونا
موزان	: اذان دینے والا	مصلحت	: اچھا مشورہ، مناسب تجویز
مہاجر	: وطن چھوڑنے والا	مطرود	: نکالا ہوا
مهر	: محبت، دوستی	مطلع صاف ہونا	: آسمان صاف ہونا
مُہر	: چھاپ	معدوم محض	: بالکل ناپید،
ناخن	: انگلیوں کے سروں کی ہڈی		بالکل چھپا ہوا
نارسائی	: نہ پہنچ پانا	معراج کمال	: بلند مرتبہ
نازل ہونا	: گرنا	معرکہ	: جنگ، بڑائی
ناساز	: ناموفق، مخالف، بیمار	معمار	: عمارت بنانے والا، راج
ناعاقبت اندیش	: انجام نہ سوچنے والا،	غموم	: غم سے بھرا ہوا
انجام کی فکر نہ کرنے والا		مقدار	: قسمت
female Camel	: ناقہ	ملحد	: کافر، بے دین
ناکامی	: ناامیدی، مایوسی	مخواظر کھنا	: خیال رکھنا
نالاں	: شاکی	منحصر	: گھر لینے والا، موقوف
نالہ	: فریاد	منصوبہ	: Plan
نباض	: نبض شناس، طبیب	منطق	: گویائی کافن

نوج	: خدا نہ کرے	نباہ	: گزارہ
نہتا	: جس کے پاس ہتھیار نہ ہو، اکیلا، خالی ہاتھ	چھاؤ رکنا	: وہ نقدی یا جنس جو کسی کے اوپر سے بطور صدقہ بکھیری
نیم برہنگی	: ادھنگا پن	جائے	
(غیریب کسانوں کے ننگے بدن کی طرف اشارہ)		نمیم	: دوست، ساتھی
وارث	: مردے کے مال کا جاائز حق دار	نذر	: صدقہ، تخفہ
وحدہ لا شریک	: خدائے تعالیٰ اکیلا ہے اس کا کوئی شریک نہیں	زخم	: آدمیوں کا گھیرا، ہجوم
وضیع	: کمینہ	نصرت	: مدد، فتح
ولدیت	: باپ کا نام، خاندان	نطق	: گویائی، بولنے کی قوت
وہوم سے گرنا	: فوراً کرنا	نظریں بچانا	: عجز و انکساری کا انداز اختیار
ہاتھی ڈباؤ	: پانی، ہاتھی کو ڈبانے کے لائق	کرنا	
ہانکنا	: چلانا، دوڑانا، بڑھانا	نظم و نرق	: انتظام، بندوبست
ہتھڑی	: وہ آہنی کڑا جو مجرم کے ہاتھ میں ڈالا جاتا ہے	نقاب	: چہرے پر ڈالنے کا کپڑا
ہتھیلی	: پنجے کا اندر ورنی حصہ، کف دست	نقرا	: طبل
		نقش پا	: قدموں کے نشان
		نکھارنا	: سنوارنا، میل صاف کرنا
		نمک حرام	: وہ ملازم جو اپنے آقہ کی نافرمانی کرے
		نووارد	: اجنیسی مسافر

ہمت	: جرأت	ہتیاچاری	: پاپ کرنے والا،
ہودہ	: عماری جو ہاتھی کے پیٹھ پر	گناہ کرنے والا	
	بیٹھنے کے واسطے رکھتے ہیں		
ہوس	: شوق، لائچ	ہجراءں	: جدائی
ہیرا	: الماس، ایک بیش قیمت	ہفتِ اقیم	: سات ملک،
	سخت پھر		ساری دنیا
بیچ	: بے معنی، بے حقیقت	ہم رکابی	: ہم راہی، سواری کے ساتھ
یاری	: دوستی	ہم رکاب	: ہم سفر، ہمراہ
یارجنی	: دلی دوست	ہم سر	: برابر کا، ہم رتبہ
بیزاداں	: خدا	ہم عصر	: ہم زمانہ
یک سر ہونا	: سر سے پاؤں تک ہونا	ہم نوا	: ساتھ مل کر بولنے یا گانے والا
یک لخت	: فوراً		
کیکہ و تنہا	: بالکل اکیلا	ہمہ	: سارا، کل، تمام
یلغار	: دشمن کی فوج پر حملہ	ہمت ہارنا	: جی چھوڑنا، حوصلہ نہ رہنا

## محاورات

مرجانا	:	آنکھیں بند ہونا
آنکھوں میں آنسو بھرے رہنا	:	آبدیدہ ہونا
بہت پرانے زمانے کا	:	بابا آدم کے زمانے کا
معیشت کا سامان فراہم کرنا	:	پیٹ پالنا
دل بھر آنا	:	رقت طاری ہونا
ناز برداری کرنا	:	ناز خرے اٹھانا
جیسا نام ویسے گن	:	اسمِ باسمی
دال پک جانا، کامیاب ہونا	:	دال گنا
تکلیف اٹھانا	:	جی کھونا